

An Exposition of the Seven Church Ages

Chapter Seven Inshita Ya Lukuta Lwa Sade

Ukusokolola 3:1-6

“Na kuli malaika wa lukuta lwa mu Sarde lemba auti; Efyo Asosa Uuli ne Mipashi cinelubali ya kwa Lesa, ne ntanda cinelubali; naishibe milimo yobe, uli ne shina ilya kuti ukwete umweo, kabili uli uwafwa.

Lola, kabili ikashe fintu fyashala, ifyalaswa fifwe; pantu nshasanga imilimo yobe iyafishiwapo ku menso yakwa Lesa wandi.

E ico ibukisha ifyo wapokelela no kuumfwa, kabili lama, no kulapila. E ico, nga tawalole, nkesa ngo mupupu, kabili tawakeshibe inshita iyo nkeshila pali iwe.

Lelo uli na mashina yanono mu Sarde aya bashakantaike amalaya yabo; bena bakendela pamo na Ine na bafwale fyabuuta; pantu baliwamina.

Uwa cimfya, akafwikwe fi amalaya ya buuta; kabili Nshakapase nakalya ishina lyakwe mwi Buku Iya Mweo, ne shina lyakwe nkakilumbula ku Cinso cakwa Tata, na ku cinso ca ba malaika Bakwe.

Uukwete ukutwi omfwe, ico Umupashi ulesosa ku nkuta.”

Sarde

Sarde wali musumba ukalamba uwa Lydia wa kale. Wapitile mu minwe ya shamfumu sha ku Lydia ukuya ku bena Persia elyo kabili kuli Alexandar Umukalamba. Waonawilwe na Antiochus Umukalamba. Ishamfumu sha ku Pergamo lyena shapyene ubufumu mpaka abena Roma baishilepoka. Mu nshita yakwa Tiberius walyonawilwe ku finkunkuma ne finkunka. Ilelo mwina wa cibolya kabili tapaba abekalamo.

Uyu musumba inshita imo wali ukankala sana mufya makwebo. Pliyn asosele ukutila umulimo uwa kukasula ubutonge watendekela umu. Yali ni ncende ikalamba iya kukasula ubutonge no kupikula ama carpet. Walikwete impendwa ikulu iya sifere na golide muli ilye ncende kabili calandwa ukutila amakobili ya golide yabalilepo ukupangwa mulya. Nakabili walikwete icisankano ca basha.

Buka pepa ubwa muli uyu musumba bwali ukupepa ukushashila ukwa mulungu wanakashi Cybele. Ifipimfya ifingi ifye tempile kuti fya moneka ne lelo.

Muli no kwibukisha ukutila mu Nshita iya Pergamo nalilumbwile ukutila itontonkanyo Iya ci Babylon ilya “nyina no mwana” ilyaishibikwa nga Semiramis na Ninus Iyaishileba Cybele na Deoius uwa mu Asia. Imibele iyasantinkana kuli aba babili baba ifya kubutisha nganshi ilyo tulebamaona ulubali no

lubali.

Wene mulungu kasuba; ena mweshi umulungu uwanakashi.

Wene ni shikulu wa mulu; ena ni na mfumu wa mulu.

Wene e kasokolola wa busuma kabili ne cine; ena uwa icefya kabili ne nkumbu.

Wene e kapapatila; ena e upapatila.

Wene e waba ne mfungulo iyo iisula no kwisala impongolo ishe sonde ilishimoneka; kabili ena ne mfungulo iyapalana nao.

Wene e kapingula wa bafwa; ena ngo wiminine ku lubali lwakwe.

Wene ukuba uwaipaiwa, ukwima no kuya mu mulu; ena asendelwe kulya mu mubili ku mwana.

Nomba mu Rome uyu umulungu umu wine walipelwa ishina lyakwa Shikulwifwe: wene e twa Umwana wakwa Lesa elyo ena e twa nyina wakwa Lesa.

Nomba cilya eco twasangile kunuma kulya muli shilye nshita shibili, uko itontonkanyo ilya 'nyina no mwana' Iyasendele cifulo icikalamba nganshi. Lelo nomba moneni ukutila nge fyo cali kunuma kulya mu Babylon ukutila ukupepa kwa mwana kwatendekela ukulapwa pa mulandu wakupepa nyina, e ico, ena mucituntulu atendeke ukusenda icifulo ca mwana. Tulemona muli iyi nshita ukutila ukupepa

kwa cisenshi ukwa mu Sarde kwali ukupepa kwa mwanakashi. Cali ni Cybele eka, te Cybele na

Deoius. Nyina mucituntulu na sende cifulo ca Mwana, nakwata ne nsambu sha mutwe wa Bulesa. Ico umu alingile ukucita fye kuya fye ku fyakulumbwilako fyakwe ifya lekana lekana no kwibukisha imibele isuma iyapelwa kuli Maliya ku Lukuta Lwa Roman ku kwiluka uko bukapepa bwa iyi nshita bwa fumine.

Ifintu fibili fyali njikete na maka ilyo nalolekeshe muli uku kupepa ukwa kwa Cybele. Cimo cali icishinka ica kutila afwele ulufungulo nga Janus ico camupele amaka yamo yene nga Janus, (ulufungulo lwa ku mulu na pe sonde ne fya nkama) kabili cishinka ca kutila bakashinshimuna balaifopaula abene mpaka umulopa wasabuka ukufuma mu mibili shabo, icintu ico cicitwa ne lelo line na ba Katolika abo abomfwa ukutula balecula kwati ni Shikulu.

Icishinka ca kutila iyi ni nshita iya ntanshi ine ine iya kupatukana na Roma wa cipapa mucine cine uyo uwalundulwike, ukwabulo kutwishika calengele kasesema mwanakashi Yesebele ku kwampana no kukonkomesha isambilisho lyakwe ilya bu Maliya mukusala ukwa kususha kuli ba Protestant abo abakene iciputulwa cakwe conse te mulandu ifyo cali mu mapange ye Pusukilo kunse ka kulumbuka kwakwe na Lesa nga nasisungu uwasalwa ku kufyala Umwana. Ngefyo Luther alangishe isambilisho ilya kulekelelwa ku citetekelo bena baikatilile ku milimo, ukulipila, amapepo kabili ne nshila shimbi ishishaba mu malembo. Kabili ilyo Abenakristu abantungwa bacindamike Umwana, ba Roman Catholic balitwalilile ukulenga Maliya umulungu mpaka mu nshita ye kana limo bamwene (mu kususha ku bafifulo ifya pa mulu bakasambilila wafya Bulesa aba ci Roma) Papa Pius mubutuntulu asansabike Maliya mu mubili uwabushiwa. Lilye sambilisho mucine ni limo ilya ku Babylon ilya mwana ukusenda nyina mu mubili ukuya mu mulu.

Te ca kusunguka iyi nshita iyalenga cine iletwalilila ukuya pamo ne nkulo shimbi kabili ikacita filya mpaka ikapwililile muli bamba wa mulilo umu cilende na bana bakwe bakepaiwa mu mfwa ya cibili. Mwa cimone ci, ubwina Maliya, ukupepa kwa kwa Cybele. Mu nshila imbi, bushe mwalishiba ukutula

Cybele ali ni Astarte uo Yesebele aliko namapepo kabili alengele Israele ukuipununa ku ntambi sha bulalelale isho atungulwile? Ee, ulya e fintu ali muli Baibele.

Inshita

Inshita ya Sarde atemwa ulukuta ulwalenga cisano lwapwile ukufuma mu 1520 ukushinta mu 1750. Yena ilingi line iitwa Inshita iya Kulungamika.

Inkombe

Inkombe kuli iyi nshita ni nkombe iyaishibikwa bwino sana iya nshita shonse. Ali ni Martin Luther. Martin Luther ali ni kasambilila uwa mano uwa mibele iya tekanya. Ena alesoma ukuba ndubulwila ilyo kulwala ukwakutantalila kabili ne mfwa iya munankwe uo atemenwe ya mulengele kubo waposako nganshi mano palwa mibele iya bu mupashi iya bumi bwakwe. Aingile mu convent iya Augustinian ku Efurt mu 1505. Kulya asomene ukwishiba amano ya buntu elyo kabili ne Cebo cakwa Lesa.

Aikele ubumi ubwakuipanika ukwabipisha lelo imilimo yonse iya kunse yalifililwe ukufumyapo kampingu wakwe uwa lubembu. Atile, "Nali icushishe ne mwine ku mfwa ukucito mutende na Lesa, lelo nali mu mfimfi kabili nshausangile." Vaika jenelo uwa mubutantiko bwakwe, Staupitz, alimwafwilishe ukukwata ukumona ukutula ipusukilo lyakwe lilingile ukuba ukwishiba ukwa mulimo wa

mukati ukucila ulutambi. Noku ukukoseleshiwa, alitwalilile ukufwaya Lesa. Panuma aishileba shimapepo. Nalyo line ali talapusushiwa.

Ena aishileba kasambililila uwakosa kabili uwaishibisha Icebo ne milimo imbi ikalamba iya fya bulesa iyalipo. Aishibikwe ukuba nga kasambilisha kabili kashimikila pa kwishiba kwakwe ukwashika no bufumacumi ubwine bwine. Ku kufikilisha umulapo uo aipangile ku mwine aile ku Rome. Kulya ena amwene imilimo iyabula ubwafwilisho iyapatikishiwe no lukuta iyo yali no kuleta ipusukilo, kabili Icebo cakwa Lesa caishile pita mukati ku mutima wakwe, "Abalungami bakekalila ku citetekelo."

Elyo alebwekela ku mwabo icine ica mbila nsuma ica ili Lembo caiswile mu mutima wakwe kabili aishile kakulwa ukufuma ku lubembu no kufyalwa mu bufumu bwa kwa Lesa. Lilya line panuma ya

ici aishile sansabikwa kuli bu Doctor wa fya Bulesa no kulashikwa, "ku kupela ubumi bwakwe bonse ukusoma muli bucishinka ukulondolola no kucingilila Amalembo ya mushilo." Ici alicitile, kabili no kubomba ukwa kutila umutima wakwe ne mitima ya balya aba musingulwike baposele amano yabo yonse pa cine ica Cebo. Icebo mukwangufyanya caishileisa palwalala mukutalikishanya ne

fya bipisha ifya fisumino ifya lukuta na masambilisho.

E ico ilyo Leo X aishileba papa, na John Tetzel aishile mukushitisha inkalata isha kulekelwapo ulubembu, Luther takwete ukusala kano ukwiminina ukukanya uku kasambilisha ukwa munkanya Amalembo. Intanshi, abilisho ukufuma ku cintamba ukukanya lyena elyo kabili alembele

amatontonkanyo yakwe 95 ayalumbukwa aya ayo pa October 31, 1517 apampamike pa mwinshi uwa

Castle Church.

Mukashita akanono Germany yalyambushiwe kabili no kulungamika kwali tendeke. Nomba lekeni cibukishiwe ukutula Martin Luther tali fye eka uyo uwasushishe Ulukuta ulwa Roman Catholic. Ali lelo umo uwa bengi. Bamu bali kene ba papa pa kuipela abene amaka ya bu mupashi aya pakashita,

kabili nangula ni pakati ka ba papa paliko ukulungamikwa ukwa pakashita ukunono. Ee, kwaliko na bambi abengi abaletele amalyashi, lelo mu mulandu wakwa Luther, inshita yakwa Lesa yalifikile ku kusela ukwine kwine uko kwingaba intendekelo iya ku bwekeshiwa kwa lukuta ku kupongolwela

ukwa Mupashi wa Mushilo ku nshita iyali no kwisa mu ntanshi.

Nomba Martin Luther, umwine, ali Umwinakristu uwailuka uwaisushiwa na Mupashi wa Mushilo. Ali mucine cine umuntu uwa Cebo pantu ena takwete fye ukukabila ukwa cilamo ku ku cisoma lelo ukucilenga ukubapo kuli bonse pa kutila bonse bengekallila cena. Ailwile Icipingo Cipyu no kucipela ku bantu. Uyu mulimo uwa kosesha ali ubombele umwine. Ukulungamika iciputulwa cimo imiku fye ingi nalimo amakumi yabili. Aikolonganikile ibumba Iya bakasambilila aba ci Hebere abo palipo abaYuda kabili ailwile ne Cipingo ca Kale.

Uyu mulimo uwakwibukisha uwakwa Luther ucili mulimo uo imilimo yonse iya Malembo mu Germany yashintililapo.

Ena ali ni kashimikila uwa maka kabili kasambilisha uwa Cebo, kabili ali konkomeshe maka maka mu myaka yakwe iya kubalilapo iya pa cintubwingi, ukutula Icebo cali ifintu fyonse. E ico ali uwa kususha imilimo nge nshila iye pusukilo no lubatisho nge nshila iya kupilibulwa. Asambilishe ukupapatila kwakwa Kristu kunse ka muntu nga filya cali pa ntendekelo kabili ne tontonkanyo Iya Pentecostal. Ali muntu uwaipela mu mapepo sana kabili alisambilile ukutula imilimo iingi iyo

akwete ukucita, kabili ilyo alekabila ukukwata inshita itali, inshita yakwe ikalamba ena aleipela kuli Lesa mu mapepo pakutula engacita ifintu mukulunduluka. Alishibe ifyo cali ukulwa na kasebanya kabili calandwa ukutula Satana ubushiku bumo amonekele palwalala kuli wene, kabili aposele akabotolo ka ink kuli wene, ukumweba kabiye. Inshita naimbi abafulungana babili baishile kuli ena ku kumulenga ena ukuba pamo nabo no konaula ba shimapepo bonse na ma Baibele. Alingulwile umupashi uwali muli bena no kubatamfya.

Calembwa pali Dr. Martin Luther mwi Lyashi ilya kale ilyakwa Sauer Vol. 3, ibula 406 ukutula ena ali, "kasesema, kabila wa mbila nsuma, ulandila mu ndimi, kelula, mu muntu umo, alikwete ifya bupe fyonse pabula ifya mupashi."

Icasunkenye umutima wakwe ku Mupashi wa Mushilo, kabili ico cali akamusambo akanono akateku ako akalangishe ukutula icine calebwekela ku lukuta nge fyo caishibwe pa Pentecosti, cali lisambilisho ilya kulekelelwa: ipusukilo ku nkumbu, kunse ka milimo. Ndemona ukutula Dr. Luther

tacetekele fye, no kushimikila fye, ukulekelelwa, lelo cilya cali ukubila kwakwe ukukankala nge fyo mucine calingile ukuba pantu cilya e sambilisho iline line ilya cine ca Cebo. Ena lyonse akeshibikwa nge cibombelo mu kuboko kwa kwa Lesa uwapuputwile ici cine. Ali ni nkombe iyalenga cisano kabili

imbila yakwe yali, "ABALUNGAMI BAKEKALILA KU CITETEKELO." Mucine tulesumina ukutula alishibe kabili alisambilishe ukutula tulingile twaya ukufuma ku citetekelo ukuya ku citetekelo. Ukumfwikisha kwakwe ukwawamisha ukwa kuiteka, ukusala, ukulingila kabila kabili ne fishinka fimbi fila mulangisha ukuba umuntu umukalamba mu Cebo, nomba ndesosa nakabili, nge fyo bacita bakalamba ba malyashi aya kale, Lesa ali mubomfeshe ku kuleta ku bantu ilamfya Iyakwa Lesa ilya kususha imilimo - "Abalungami bakekalila ku citetekelo."

Nomba nge fyo nandile kale, iyi nshita yalinikwa kuli bakalamba belyashi ilya kale, Inshita iya Kulungamika. Cilya cishinka nganshi. Filya eflyo yena yali. Yalingile ukuba filya pantu Martin Luther ali kalungamika, te kasesema. Nomba nalishiba ibuku ilye lyashi Iya kale lila mulumbula ukuba kasesema, lelo tacilepilibula ukutula ibuku ilye lyashi Iya kale Iyali lungama, pantu tapabe lyashi ilya kwa Martin Luther ukubo walinga nga kasesema uwa cine uwakwa Lesa mu mano ayene yene aya mu Malembo aya cilye cebo. Ali ni kasambilisha umusuma no kumonekela kwa Mupashi mu bumi bwakwe kabili tulelumbanya Lesa pali cilya. E ico ali ushalinga ukutungulula ulukuta ukubwekela ku cine conse nge

fyo umutumwa Paulo ali fyonse fibili umutumwa na kasesema.

Nomba ilyo inshita yaletwalilila tulesanga ubupilibulo ubukalamba mu musango acitilemo ifintu filya ifyo asangilwemo. Pakubala ali uwatekanya nganshi, ukwabulo mwenso, uwashipikisha nganshi kabili lyonse ukulolela pali Lesa ku kubombela pa mafya. Lelo nomba impendwa ikalamba yatendekela ukwisa ku nembela yakwe. Amapange yabo tayali mucine aya bumupashi. Tutile balikwete amapange

ya fya mapolitiki. Balefwaya ukukontola ikoli Iyakwa papa. Tabatemenwe ukutuma indalama ku Rome.

Abafulungana baishile ima. Mukwangufyanya aishile tintilwa mu malyashi ya ma politiki kabili na matontonkanyo ayo sana sana ayali kunse ka butungulushi bwa lukuta kano fye ukutila ulukuta ukupitila mu mapepo, ukushimikila ne mibombe kutibatantika ilamfya ilya kukonka. Aya mafya ya mapolitiki yaishilekula mpaka alipatikishiwe ukuba pa cifulo icishalinga ica kupapatila pakati ka bakankala na bapina. Amapange yakwe yali aya lubana nganshi ica kutila ukulwishanya kwalicitike

kabili amakana balipaiwe. Apilibwile icisuma, lelo inshita imo ilyo ailengele umwine ukukobwa nakabili mu Mbila nsuma iya Lukuta no Buteko aishile lobolola kankungwe.

Lelo pali fyonse filya, Lesa abomfeshu Martin Luther. Mwileka cilandwe ukutila amapange yakwe yali ayalubana. Lekeni cilandwe fye ukutila ukupingula kwakwe kwalifililwe. Mucine nga cakutila abena Luther kuti babwelela fye ku kusambilisha kwakwe no kubombela Lesa nge fyo uyu munyina umusuma abombe Wene, Iyena balya bantu kuti baba mucine ica kutasha no kulumbanya kuli Lesa mukalamba na kapususha, Yesu Kristu.

Ukuposha

Ukusokolola 3:1,

"Efyo asosa Uuli Ne Mipashi cinelubali yakwa Lesa, ne ntanda cinelubali."

Umuku naumbi nga filya mu nshita shine isha kunuma Umupashi ulesokolola Shikulwifwe umusuma kuli ifwe pa kutantika imibele Yakwe iyawama. Iyi nshita ilyo Wene e minine mukati ka lukuta, tulemona Wene nga Umo ne Mipashi cinelubali yakwa Lesa kabili ne ntanda cinelubali.

Twaliishiba ifyo intanda cinelubali shaba, lelo tuli no kusanga ifyo Imipashi cinelubali isontelelako.

Ili shiwi limo line lisangwa imiku iine mwi Buku Iya Kusokolola.

Ukusokolola 1:4,

"Na ku Mipashi cinelubali Iya ku cinso ca cipuna Cakwe ca bufumu."

Ukusokolola 3:1,

"E fyo asosa Uuli ne Mipashi cinelubali."

Ukusokolola 4:5,

"Na ku cipuna ca bufumu kulefume myele ya nkuba na mashiwi no kubulukuta; kabili kwali ifyenge fya mulilo cinelubali ifileyaaka ku ntanshi ya cipuna e Mipashi cinelubali yakwa Lesa."

Ukusokolola 5:6,

"Elyo na mwene, kabili moneni, mukati ka cipuna ca bufumu ne fya mweo fine, na mukati ka

bakalamba, Umwana wa Mpanga naiminina aba ngo Waipaiwe ali ne nsengo cinelubali na menso cinelubali, e Mipashi cinelubali yakwa Lesa iyatumwa ku kuya mu calo monse."

Icakubalilapo, twalishiba mucine cine ukutila aya ma vesi tayalesambilisha ilipya kabili isambilisho ilya pusana kuli Yohane 4:24a "Lesa aba Mu (umo) Umupashi." Lelo ici cili kwati 1 Abena Korinti 12:8-11 mulya tulesanga Umupashi UMO ukumonekela Umwine mu nshila PABULA. E ico natwishiba

ukutila Imipashi cinelubali iyakwa Lesa ilepilubula ukutila cilumo kabili Umupashi umo wine ukwishila mu nshila cinelubali. Nomba mu Kusokolola 4:5 iyi Mipashi imo ine cinelubali ileitwa 'ifyenge ifileaka' ku ntanshi yakwa Shikulu. Apo Yohane lyonse tabomfeshu nangu cimo kano ifilangililo ifya mu Cipingo ca Kale mu Kusokolola tulabwekela ku Cipingo ca Kale no kusanga ukufuma mu Mapinda 20:27 ukutila "umupashi wa muntu ni nyali yakwa Yehoba." Iyi Mipashi cinelubali isangwa ukuba iya kwampana no muntu. Yohane Kabatisha muli Yohane 5:35 aleitwa 'ulubuuto ulwaleaka' ico cilingile ukwilula nge 'nyali ileaka.' Nakabili mu Kusokolola 5:6 Imipashi cinelubali ilelangishiwa nga menso cinelubali.

Muli Sekaria 4:10,

"Pantu bonse abasula ubushiku bwa tunono? bakasamwa, ilyo bakamona umutofwe uwa kulingilwako mu minwe yakwa Serubabele na balya cinelubali, bena menso yakwa Yehoba."

Cena cishinka nganshi ukutila ishiwi, 'bena' lilesontelela ku bantu. E ico tulemona ukutila amenso yakwa Yehoba muli ici ciputulwa bantu - mucine bakaba abantu abasubwa, abaisushiwa na Mupashi wa Mushilo, pantu bakapyunga abakwa Lesa tababa mu maka ya bantu lelo aya Mupashi wa Mushilo. Ukubika ifya kusanga fyesu ifya mu Malembo capamo cena cishinka ukutila Imipashi cinelubali yakwa Lesa ilesontelela ku bupyangishi ubwa kutwalilila ubwa Mupashi wa Mushilo umo wine mu bumi

ubwa baume cinelubali abo Lesa aleilangisha Umwine pa lwalala. Bena menso Yakwe, kabili bena ni nyali Shakwe. Ifyo aba baume cinelubali bali kuti bamoneka bwino bwino pantu ishiwi ililekonkapo lilebeta intanda cinelubali isho shaishibikwa kale kuli ifwe nge nkombe cinelubali ku nshita

cinelubali. Ifyo ici cabe cawama. Mwamona, ulutanda lwapilibwile ukulangisho lubuuto mu bushiku, pantu akasuba nakaya. E ico kanshi inkombe (yapashaniwe ngo lutanda) kuli cila nshita yali no kusanika ulubuuto ulwa Mwana. Bonse bali citile ci ku Mupashi wa Mushilo.

Paulo ali ni nkombe ya ntanshi kabili atile mu Bena Galatia 1:8 ukutila nga malaika uuli onse, inkombe ili yonse, cilolo uuli onse, te mulandu fintu ali - nga ashimikila imbila nsuma imbi ukucila iyo Paulo ashimikile, lekeni abe uwa kungwe icilai. Paulo alishibe ukutila panuma ilyo akafumapo

imimbulu iya kutakanya ikesamo. Alishibe ukutila Satana, umwine, kuti amoneka nga malaika wa lubuuto e ico ifyo cingacilamo kuli bakapyunga bwakwe. E ico alesoka ukutila iyi Mbila nsuma lyonse ili no kuba cimo cine. Nomba Paulo alibatishe mwi Shina lyakwa Yesu no kubatisha cipya cipya

uko abantu tabaibishiwe nga filya. Atantike ulukuta mu butantiko no kusambilisha imibomfesho ilingile iya fya bupe fya Mupashi no kushininkisho kutila bali no kutwalilila mu lukuta mpaka Yesu akese. E ico inkombe isha konkelepo, bonse abashele mutanda, kuti bacita ku Mupashi wa Mushilo umo wine, ukubilima no mulilo umo wine no kupela ulubuuto lumo lwine ulwa Mbila nsuma iyakwa Yesu Kristu kabili ifishibilo kuti fyabakonka. Bushe Irenaeus ali uwalinga? Ee. Inga Martin? Ee. Inga Columba? Ee. Inga Martin Luther? Mucine nganshi. Inga Wesley? Ee mukwai, alikwete bukapyunga ubukalamba kabili aishile pepela kabalwe wakwe ku kundapwa kabili alyundepwe. Mwacimone co. Inshita sha

lukuta cinelubali ne nkombe cinelubali abo abali abapalana, kabili Paulo abilisho icitipu pa uuli onse uyo wasosele ukutila ali ni nkombe lelo alikwete imbila nsuma iya pusana no

kwikala mu lubuuto ulwa pusana.

Nomba bushe uko kulondolola kwandi ukwa kulekelesha kulelingana ne Cebo conse icashala? Ee. Calilandwa mu Cebo ukutila ngo muntu uuli onse alundako kuli ili buku atemwa afumyako, akaba mu finkunka no kupingulwa ukwebaulwa kwa kwa Lesa.

Lesu atile,

"Nkalunda ifinkunka ifyalembwa muli ili buku atemwa nkafumya icakaniko cakwe ukufuma mwi Buku Iya Mweo."

Ukusokolola 22:18.

E ico tulemona ukutila Imipashi Cinelubali mucine cine isontelela ku Mupashi Umo uwakwa Lesa ukubomba ubufwayo ne Cebo cakwa Lesa mu nkulo isha pusana pusana. Kuti natemwa ukulondolola cilya ukufuma mu Cebo. Umupashi wakwa Lesa wali uwa maka pali Eliya. Elyo ulya umo wine Umupashi waishile pali Elisha mu maka imiku ibili. Elyo imyaka imyanda panuma, Umupashi umo wine Uo twita Umupashi wakwa Eliya pakutila twingalondolola bukapyunga bwa buku, wabwekele pali Yohane Kabatisha. Ubushiku bumo ulyo Mupashi umo wine ukwishibikwa ku musango umo wine ubwa bukapyunga ukesa bwela pa muntu ku mpela ya nshita iya lukuta ulwa Benafyalo.

Nakabili: Ilembo lilesosa ukutila Lesa asubile Yesu Kristu uwa ku Nasareti na Mupashi wa Mushilo na maka kabili Aile alecita icisuma, ukundapa bonse abali abatitikishiwa na kasebanya. Ilyo Yesu aleya Aebele abasambi Bakwe ukulolela mpaka pa Pentecosti pali ilya nshita Umupashi umo wine uwali pali Wene wali no kubwekela no kuwila pali bena no kubesusha. Elyo ulyo 'waitwa' umubili (ulukuta) lukaba mu cifulo Cakwe pe sonde, ukusende cifulo Cakwe. Kabili pantu ulyo Mupashi umo wine Uyo uwali muli Wene wali no kuba muli bena, kuti ba bomba imilimo imo ine. Kabili abantu abali bonse abo abali mucine Umubili uwakwa Yesu Kristu (ulukuta ulwa cine) lukalangisha imilimo imo ine nge fyo acitile Yesu no lukuta lwa Pentecostal pantu Umupashi umo wine ukaba muli bena. Ulukuta ululi

lonse ulu lushakwata Umupashi ne fya kumonekela luli no kwisa lubulwilapo kuli Lesa.

Ilesosa nakabili pano ukutila ishi ntanda cinelubali, atemwa inkombe cinelubali ku nshita cinelubali bali mu kuboko Kwakwe. Wene na bekatilila. Namwishiba ili line ukutila nga na babekatilila mu kuboko Kwakwe bali abaampama pamo na maka Yakwe. Filya efyo ukuboko kulangisha. Kulangisha amaka yakwa Lesa! Kabili ne nsambu shakwa Lesa. Tapali nangu umo muli bena uwaishile mu maka yakwe umwine ne nsambu. Filya efyo Paulo asosele. Takuli umuntu ulingile ukucita. Cisenda insambu shakwa Lesa kabili na maka aya Mupashi wa Mushilo. Imbila nsuma ishimikilwa ku

lupaka lwakwa Lesa mu maka aya Mupashi. Aba baume bonse bali abapelwa amaka kuli Mupashi wa Mushilo. Bonse bali minine kwi sonde. Kuti bacita cilya. Bali abaisushiwamo

na Lesa. Bali BATUMINE atemwa ukupelwa insambu na Lesa TACALI palwabo atemwa abaume bambi.

Nomba balikwete ifyo sonde teti likwate. Yesu atile ukuti ilyo Akaya Akatuma Umupashi Wakwe Uo isonde teti lipokelele. Cilya cishinka. Isonde, atemwa imibombebe ye sonde te kuti bamupokelele Wene. Filya eflyo akabungwe kaba - kena mibombebe ye sonde. Nangisheniko ulukuta lwa

mibombebe ye sonde ulu lwaisushiwa na Mupashi wa Mushilo. Ndefwaya ukulumona. Nga kuti mwanangisha ulukuta lwa musango ifi mulesanga icilubo mu Cebo. Iyo mukwai. Tapali

nangu umo uwa ishi nkombe uwa bungenye. Bali nalimo abatamfiwa atemwa ukufumamo pantu balishininwe pa lubembu ulwa kabungwe. Ingo Mupashi wa Mushilo kuti waba shani mu kabungwe ilyo caba kabungwe akasenda icifulo ca Mupashi kabili ifilonganino fisende cifulo ica Cebo?

Ibukisheni, "Akabungwe" ni "IMFWA." Te kuti cibe fye inshila imbi. Nge sonde lya senda icifulo Umupashi ulafumapo.

Ee, Umupashi tauli Imipashi cinelubali lelo UMO. Ena lyonse akulaba cimo cine no kubomba cimo cine. Kabili inkombe cinelubali shikakwata Umupashi umo wine no kusambilisha Icebo cimo cine no kukwata amaka yamo yene. Kabili ngo lukuta e lukuta ulwa cine lukakwata Umupashi umo wine ne Cebo ne milimo iya maka ilya iyo bakwete pa Pentecosti. Ku kwishiba lukaba ulukuta ulwa Pentecostal; kabili mukaba indimi, no bwilulo no busesemo no bundapishi. Lesa akaba mukati kaluko kabili Lesa akailangisha Umwine mukati ka luko nge fyo Wene acita lyonse. Aleluya! Kabili

akaba UShabunganishiwa. Mwilalabako cilya.

Nomba kuti twamona ukutila Yesu Kristu aleisokolola Umwine ukupitila mu nshita ku Mupashi Wakwe mu nkombe. Bena bali fye nga filya Mose ali ku bana ba Israele. Nge fyo akwete ubusokololo ku bushiku bwakwe, e ico cila nkombe yalikhwete ubusokololo ubwakwa Lesa na bukapyunga kuli

bulya bushiku.

E ico ilyo tulemona inkombe shili mu kuboko Kwakwe, tulemona Shikulu ukuilangisha Umwine pamo na ba baume no kubapela amaka Yakwe. Tacili icalinga ukutila Ena naampana Umwine no lukuta lonse, cilya ico twamwene ilyo Amoneke naiminina mukati ka fyakutekapo inyali cinelubali

ifya golide. Nangula cena cili icalinga ukutila tulemona bukapyunga busano ubwa Bena Efese 4 (abatumwa, bakasesema, bakasambilisha, bakabila wa mbila nsuma, abacemi). Pantu muli cila nshita ulukuta lulaluba, kabili tacaba fye icilongano lelo ibumba lyaba shimapepo - bakacema bali abaluba pamo ne mpaanga. Elyo Lesa alaileta Umwine mukumoneka nga Kacema Mukalamba mu bupyangishi ubwa aba baume cinelubali ku kutungulula abantu bakwe ku kubwekela ku cine kabili na maka yonse aya cilye cine.

Lesa ali mu bantu Bakwe - bonse abantu Bakwe, pantu umuntu uli onse nga takwete Umupashi wakwa Kristu ena te mwina Mwakwe. Kabili Wene e Cebo. Cilya kuti caba Icebo icaishibikwa mu bantu. Lelo Alibika ubutungulushi busuma muli aba baume abakuisalila Umwine kabili ukupitila

mu mapange aya bufwayo Bwakwe. Balamoneka umuku umo muli cila nshita. Wabo Mupashi umo wine muli bena. Ifyo caba ukubilisha ukwapusana uku kuli ukufuma kuli bucaibela bwa Rome. Balikwata umuntu uwakuisalila abene - umo panuma ya mubiye - nangu umo uwa kuleta amaka yakwa Lesa - nangu umo uwa kwikala mu Cebo cakwa Lesa - cila umo ukupusana ku mubiye panuma yakwe no kulundako ifyo alekabila kwati fye ali ni Lesa. Lesa tabamo muli kwena. Lelo Ali mu nkombe Yakwe kabili uyo uwali no kukwata umwisulo wakwa Lesa kuti akonka inkombe nge fyo inkombe musambi wakwa Shikulu ku Cebo Cakwe.

"Uyo uwakwata Imipashi cinelubali iyakwa Lesa ne ntanda cinelubali."

Ukusokolola 3:1.

Nge fyo uyu umo wine Shikulu ailangishe Umwine pamo no muntu mu mubili, Wene nakabili aleilangisha Umwine pamo no muntu ku Mupashi Wakwe mukati ka muntu. "Aba bandi," eflyo asosa Shikulu. Inkombe cinelubali isha isushiwa na Mupashi wakwa Shikulu. Kutu babakana. Kutu babepusha. Mucine, ku mano ya buntu teti bamoneke ukuba abalinga - nangu cibe fyo, bena ni nkombe ku

nshita yabo. Lesa abomfeshe Abrahamu (alibepete), Ali bomfeshe Mose (alisangukile), Yona (tanakile), Samson (alibembwike), Dabidi (aliipeye). Abomfeshe nakabili Yoshua, na Yosefe. Kabili na balya abakwete ifilubo ifya bipisha ukucila pa mpendwa yabalya abo amalyashi yakale ayabo yamoneka ukuba ayapwililika. BONSE BALI, KABILI BENA BAKWE. Tapali nangu umo ulingile ukukana cilya. Ali babomfeshe kabili ukupitila mu Mupashi wa Mushilo uo Abika mukati kabo. Kuli Shikulu wabo baliminine atemwa ukuwa. Kabili muli bonse mwalipwishishiwe ubufwayo bwakwa Lesa umwine. Leken i lyashi lya kale ilya kunse lyeshe ukukanya ici, nalyo line cileiminina. Lesa uwa muyayaya acili aleenda mukati kacakutekapo inyali ca golide kabili aletuma inkombe Shakwe ku Mupashi Wakwe ne Cebo ku bantu aba nshita ili yonse.

Ukwebaula

Ukusokolola 3:1b,

"Nalishiba imilimo yobe, uli ne shina ilya kuti ukwete umweo, kabili uuli uwafwa."

Ukusokolola 3:2b,

"Pantu nshasanga imilimo yobe iyafishiwapo ku menso yakwa Lesa wandi."

Nomba pano, mucine, pali icintu iceni nganshi. Muli cila nshita pali ici cishinka Umupashi

icakubalilapo watasha abacetekela aba cine, elyo kabili ukwebaula umwangashi wa bufi. Lelo muli iyi nshita kuliko ukumonekela ukwa kusula ukwabipisha ukwa kwa Shikulu ne Cebo cakwe icakutula Imbila yonse kuli iyi nshita iya cisano ibilishiwa no kwebaula.

"Nalishiba imilimo yobe."

Iyi yali milimo ya shani iyo yaishile kuli Shikulu no kulenga ukukana sekelamo Kwakwe? Cisuma, mwalishiba ukutula cila nshita yaishile ingila mu nshita iya konkelepo, e ico tukwete ukutwalilila kwa milimo iyali mu nshita iyalenga cine ukwingila mu ya cisano. Iyi milimo nge fyo imwe bonse mwaishiba yali:

Ubutungulushi bwa Mupashi wa Mushilo bwapyanishiwe mukutungululwa no muntu.

Icebo cakwa Lesa icapwililika kabili no bwafwilisho ubwa bupe fye ku bantu bonse cafumishiwepo ku fisumino, intambi, ubutantiko ubwa lukuta, na fimbipo.

Ikupepela mu Mupashi ne fyabupe fya Mupashi kabili na fyonse filya ifya kumako kwi senge ilya cine pakati ka bantu aba mushilo kwalifumishiwepo ku lutambi no kupepa ukutuntulu ukwa tulubi, amalila ya busenshi, nafimbipo.

Ukupepa Maliya kwalesenda icifulo icikalamba mukupepa kwa Bwinakristu, mpaka ena mucine cine aishilekwata icifulo ica mutwe wa Bulesa kabili Umwana aishile letwa ukufuma mu cifulo Cakwe ica pa mulu ica kuba pali bonse ukuba abanakila ku muntu uwitwa papa, uwailumbwile umwine ukuba inkonkani yakwa Kristu.

Balya abalwishishe ulu lukuta ulwa bipisha ulwa munkanyakristu balyonawilwe. Balya abaikela nalo baisangile abene abasha ba lukuta nga cakutula bali abapina atemwa imfumu. Bumi bwabo tabwali ubwabo abene, kabili nangula ubumi bwabo tabwali ubwakwa Kristu, lelo baishileba

umubili, umweo, no mupashi ku Lukuta lwa Rome. Balandile pa mulopa wa kwa Kristu, lelo bashitile ipusukilo iyabo ne ndalama, nokushita ukulekelelwa kwa membu na golide nangula ukuipanika. Abakankala aba muli bena bacisangile ukuba icintu ica kusansamusha ilyo Papa Leo X abasuminishe

ukushita amakalata ya kulekelelwapo imembu shilya ishishilacitwa pa kutula bena na kampingu uwatekanya kuti bapangila libela imilandu yabo iya bipisha elyo kabili no kutwalilila ukuicita, ukwishiba ukutula Papa alilekelele kale imembu shabo. Icebo cakwa Lesa cali fishilwe kuli bena, e ico ni nani uwali no kwishiba icine! Apo icine cishila fye ukufuma mu Cebo, abantu balibesalile mukati ka cilindi ica Lukuta lwa Roma, ukulolela imfwa, kabili panuma ya mfwa ubupingushi. Lelo cilende mukalamba, ukukolwa no mulopa wa baipaiwe kabili ukwabula itontonkanyo ilya bupingushi, aendele ica

bipisha no kwipaya abantu kuli fyonse fibili imfwa ya bu mupashi na ku mubili.

Nomba ukuya kumpela iya nshita iyalenga cine iyo yali no kuba intendekelo iya nshita yalenga cisano nayo, ukusansa kwa kwa Constantinople ku ma Turcks kwatwele bakasambilila abasambilila aba ku Kabanga ne fyalembwa ifyabo ifya ci Greek ku Masamba. Ukupwililika ukwa Cebo kabili ne fyakusambilisha fya bacetekela aba cine fyaishile salanganishiwa. Kabili tacali fye ukutula aba bakasambilisha abasuma bali abalefwaikwa nganshi lelo nakabili ifya kupanga fyaishileba ishintililo ilya fya ba mashini aba kupulintilako abesu abapya fyaishile sangwa, ukwafwilisha ukulemba ama buku. E ico tulesanga insala ikalamba no kufwaisha kwa Baibele kuti fyaasukwa.

Les aaimishe abaume impalume abengi ico cali Luther ali ulya umo. Calvin na Zwingli bali

bamo babili abalumbwike kabili kunse ka aba kwaliko abengi, abengi nganshi abashaishibikwe bwino bwino. Nangu cibe fyo, nangula fyonse fi tafyali apafye, umulimo ukalamba uwakwa Lesa waishile cingililwa kuli aba bene abaume. Pantu icintu cimo, TABA sushishe icupo ica Lukuta no Buteko ica

Kabungwe ka Nicene lelo mucine batungulwile kalya kabungwe.

Ukucingilila ukwa Mbila nsuma ku buteko kwalisengelwe nangula tapali Icebo pali cena. Kabili nangula kuti twamona "ubukali bwa muntu ukulumbanya Lesa," mu fintu ifya musango ifi nga Henry uwalenga Cinekonse konse ukusenda imbali no kulungamika no kukana ukuteka kwa kwa papa, cali ukubilikisha

ukukalamba ukufuma ku cine ica Pentecosti no kucingililwa kwa kwa Lesa wa maka yonse.

Nangula ukusambilisha kwa kwa Luther ukwa lyonse lyonse kwali ukukanya ukwisamo aba kunse mu milandu ya mu lukuta lwa cilye cifulo alifililwe ukupelo kumfwa ku matontonkanyo ya bantu palwa "Bishop, Archbishop" ilyano ilya lukuta lwa buteko. E ico ulukuta lwaile ulutampulo lumo mu nshila iya lungama lelo nalyo line lwalishele ulwa kakwa, e ico pa nshita inono lwali nakabili ulwafungwa mu cifungo cimo cine umo lwaeseshe ukufyuka.

Nalyo line ulukombo ulwa milimo iya kowela lwali talulaisula. Luther tacitile fye ukupitila mu kupingula ukushalinga acincishe kubulwi kabili muli cilya alengele imfwa iya bengi; lelo ibumba lyakwa Zwingli lyali cushishe mpaka ku cifungo uwa mushilo Dr. Hubmeyer, kabili nangula talya mutwele pa cimuti, lyali mucine cine ilya bombele mu nshila ikalamba ku mfwa yakwe iyaishilebapo ku mulilo. Kabili Calvin nao alicitile cimo cine, pantu ena akoselele ukukakwa kwa kwa Servetus uyo wamwene no kusambilisha bu umo ubwa mutwe wa Bulesa. Ubuteko lyena bwalyeseshe uyu munyina, kabili ku mwenso wa kwa Calvin bali mocele pa cimuti.

Nga kwalitala ukubako inshita iya kupimpa iya filonganino yali ni iyi nshita iya bipisha. Ifyebo fyakwa Comenius filalondolola nganshi pali iyi nshita. Comenius alembele ici "ICINTU CIMO ICIFWAIKWA." Alapashanya isonde ku cintu icaafya ukwiluka, kabili alangisho kutila inshila yabo yakufuminamo kunse kupitila ukusha icishilefwaikwa no kusala icintu cimo icifwaikwa - Kristu.

Impendwa ikalamba iya ba kasambilisha, atila e mulandu wine uwa tubungwe utwingi, ico cikalenga nombaline ifwe ukwabulo kukwata amashina nangu yamo. Cila lukuta lulaimona ulwine ngo lwa cine, atemwa kwati luntu lwapwililika, iciputulwa ica cine nganshi ica lwena, ilyo pakati kabo abene beka balaicusha umo no mubiye no lupato ulwa bipisha. Takwaba no kuwikishanya ukwi ngasubulwa pakati

kabo; balakwata ubulwani no bulwani ubwabulo ukuwikishanya.

Ukufuma muli Baibele balapanga ifisumino fyabo ifya lekana lekana; ifi fyaba ifyubo fyabo ne

fyakucingililako kunuma ifyo babelamamo abene no kukanya ukulwishiwa konse. Nshasose ukutula ifi fya kulumbula fya citetekelo - pantu kuti twasumina mu milandu ingi ukutula e fyo fyaba - fyaliba ifyabipa mu fine fyeka. Efyo besa mukuba, nangu cibe ifyo, muli cilya balasenda umulilo walupato; kano fye ukubabika bena bonse capamo bushe kuti cacitwa ukutendeka ukubomba ukundapa ifilonda ifya Lukuta. "Kuli utu tubungwe utwaafya ne fisumino ifya pusana pusana ifyo umo abako; ukutemwa uku kukansana...Busuma nshi ubwaba kuli cena? Bushe ukutalikishanya kumo ukwe sambililo kwalitala akupwishiwa? Takwatala. Impendwa yabo yafulilako fye.

Satana e ncejeshi umukalamba; ena tatala cimfiwapo mukukansana kwa fyebo...Mu kupyunga

kwa Bulesa ifyebo fya bantu fyena filomfwikwa lyonse ukucila Icebo cakwa Lesa. Cila umo alabwata bwata nge fyo alefwaya, atemwa alapose nshita ku mepusho yaba sambilila no kutalika amatontonkanyo yabambi. Palwa kufyalwa cipya cipya kabili ne fyo muntu enga pilibulwa mu cipasho cakwa Kristu ukuti engaba uwa kumako ku Mbela ya Bulesa (11 Petro 1:4), tapali icintu cimbi icilandwapo. Pa maka aya mfungulo, Ulukuta lwaba fye mupepi ukulufya amaka ya kukaka, kano fye amaka aya kukakulula eya shala...Amasakara menti, ukupelwa nge cilangililo ica kwampana, ukutemwa, kabili palwa bumi bwesu muli Kristu, fyalipangwa ukuba ulutambi ulwa kukansana ukwabipisha, intendekelo iya lupato lukalamba, icifulo ica kupatululana...

Mukwipifya, ubufumu bwa Bwinakristu bwaba inshila iya yafya. Icitetekelo caliputaulwa mutupimfya utunono ikana kabili mulengwa ukuba abafulungana nga tapali kamo akafyena ako imwe tamwasuminamo...Ni cinshi icingafwa? Icintu fye cimo icifwaikwa, bwekeleni kuli Kristu, ukulolekesha kuli Kristu nga Katungulula umo fye, kabili no kwenda mu ntampulo Shakwe, ukubika kumbali inshila shimbi ishashala mpaka ifwe bonse twafika pa cipanda, kabili twaisa kuli bu umo ubwa kutetekela (Abena Efese 4:13). Nga Shikulu uwa ku mulu akulile fintu fyonse pe shintililo lya Malembo e ico ifwe

tulingile ukusha ifya pambali fyonse ifya fisumino fyesu ifyaibela nokuba abaikushiwa ne Cebo cakwa Lesa icasokololwa ico caba cesu ifwe bonse. Na Baibele mu kuboko kwesu tulingile ukubilikisha: ndecetekela efyo Lesa asokolola muli li Buku; ine na kulasunga amafunde Yakwe mu kunakila;

ndesubila pali filya ifyo Alaya. Mwe Benakristu, kutikeni! Kwaba fye ubumi bumo, lelo imfwa isa kuli ifwe mu misango amakana. Kwaba fye Kristu umo, lelo ba Munkanyakristu ikana...E ico imwe mwalishiba, Mwe bufumu ubwa Bwinakristu, icintu cimo icifwaikwa. Nalimo mulingile ukubwelela kuli Kristu nga te ifyo mulingile ukuya ku bonaushi nga Munkanyakristu. Nga imwe muli ba mano kabili

mulefwaya ukuba no mweo, konkeni Katungulula wa Mweo.

Lelo imwe, mwe Benakristu, sangalaleni mukwilulwa kwenu mu mulu,...Umfweni ifyebo ifya kwa Katungulula wenu uwa ku Mulu, 'Iseni kuli Ine.'..Asukeni ne shiwi limo, "Ifyo fine, ifwe

twaisa”.

Nomba nacilanda fye ukutula iyi nshita yapele ukukula ukwa maka ku mupashi wa cilonganino. Nge micitile iya Bena Korinti, “Ine ndi wakwa Paulo, ndi wakwa Kefa” bwatalile ukulangishwapo, cali ni iyi nshita. Kwaliko ama Lutherans, Hussites, ibumba lyakwa Zwingli, na bambipo. Ukwakanikana

ukwa ifi ukwa Mubili kwali ukwa kumfwi ubulanda. Bena baleikalila ishina lelo bali abafwa. Mucine bali abafwa. Balifwile miniti ine babungenye. Utubungwe utukalamba twalibungenye no kuikaka utwine mucupo ku buteko. Cilya calibombe. Bena balipwile. Aba pano balya ama Lutherans

abaebawile Ulukuta lwa Roma. Balishibe ukukana lungama ukwa ma bumba ya ma politiki ne fya bu mupashi - nalyo line Luther (nga lilya ilyo Petro acimfiwe amaka ku baYuda) baile fye pa ntanshi no kupanga ubuteko mu cifulo cakwa Lesa, kacingilila wa citetekelo. Ici e cilonganino ica ntanshi ica

lumbukwa ico cafumine ukufuma muli cilende, lelo ilyo Luther afwile tapaposele nshita mpaka calikwete ubufumu nga bulya calwishishe. Uku kusela kwa kwa Lesa, pa nshita ilyo inkulo iya cibili yaishile kwalibwelele mwisamba lya mapindo yakwa nyina. Lwalibwelele kunuma kabili talwacishibe no kucishiba. Balibulile ishina lyabo abene pa mulu we Shina Lyakwe. Baleikalila ishina lyabo abene, nabo.

Kabili ifilonganino fyonse filecita cilya cine cintu ilelo. Baleikalila ishina lyabo abene, kabili te Shina lyakwa Shikulu Yesu Kristu. Cilya cilemoneka palwalala pantu ulukuta ululi lonse luleshibikilwa

mu musango lupepelamo lelo takuli nangu lumoulwaishibikwa ku maka yakwa Lesa. Uku pano ukweshiwa kwenu. Kabili ndefwaya imwe mumone pano pene ukutula iyi nshita tayakwete ifishibilo ne fipapusho pakati kabo. Balilekeleko ku maka yakwa Lesa no kusenda amaka ya buteko. Balilambatile kwi shina lyabo abene; bapangile ama shina yabo ukuba ayakalamba. Cali ni ulya umupashi uwa kale uwa kusenda umuntu onse mwi cinka lya luko. Ilelo ba Baptist bafwaya ba Methodist ukwisa kuli ba Baptist. Ba Methodist bali kunse ukufwaya ukuleta ba Presbyterian. Kabili ba Pentecostal bafwaya bonse. Cila lumo lusoso kutula lulapela ifya cilamo kabili no kukwata ifyakusubila ifikalamba nganshi - icapala ngo mwinshi wa ku mulu, atemwa e filyako, inshila iya ku

mwinshi ukalamba. Ifyo caba ica busanso conse ici.

Uyu mupashi wa cilonganino walilenga ifilonganino fyonse ukulemba amalupapulo yabo no kusambilisha ifisumino fyabo, uku kula ama ofeshi yabo na ma buteko ya lukuta elyo kabili cila cimo cisoso kutula cena, kabili cena fye ceka, mucine cilandilako Lesa nge fyo cena e caishibisha ukucilapo. Nomba nga cilya te filya fine ifyo papa no Lukuta lwa Roma balecita! Bali fye kunuma kulya kwine pamo na nyinabo, cilende, kabili tabacishiba.

Mukwisala ifyakulandapo fyesu pali iyi vesi, “walikwata ishina ukutula uli uwa mweo lelo walifwa,” ine teti mulenge imwe ukwiluka ukwa maka nganshi ukutula iyi nshita, nangula yaliletele ukulungamika, yalyebawilwe nganshi kuli Lesa mu cifulo ica kuti itashiwe, pantu YALI BYELE IMBUTO YA CILONGANINO ICO CA BUNGENYE UKUBWEKELA KUNUMA KULI CILENDE, panuma ilyo

Les a iswile umwinshi uwa kubutukilamo. Ilyo ukufuma ku Lukuta lwa Katolika kwacitilwe, tacali mucine cine ica buMupashi conse, lelo ica mapolitiki ukucilapo. Abantu abengi balile kuli bu Protestanti pantu nge fyo nsosele, balipatile imibombe iya Roma iya bunkole ubwa mapolitiki ne

ndalama. E ico, mucifulo ica ici ukuba ukusela ukukalamba ukwa bu Mupashi ne fishibilo fyonse ifya Mupashi wa Mushilo ifya kongola nge fyo Lesa abomfeshi inshila isha pwililika isha bu Mupashi ukupwishisha imilimo Yakwe pa Pentecosti, cali mucine cine UMULIMO UMO UBUKALI BWA MUNTU

BWALUMBENYE LESA, kabili ifyaishile citika fyaishile palana ne lyashi ilya kale ilya Israele ilyo afumine mu Egupti no kululumba mu matololo, ukwabulo kuya fika ku Caloa Kenani. Nangu cibe fyo, ifingi fyalicitilwe icakutula kulya ikoli lya Rome lyali kontwelwe ulubali, abantu nomba kuti

bapokelela Icebo cakwa Lesa no kuipela ku kongola ukwa Mupashi ukwabulo umwenso uwa musango filya ukalamba nga kale. Ici caiswile umwinshi ku nshita ikalamba iya bu

mission iya konkelepo.

Yesebele uwa ku Tuatira tali mumibele yakulekelako ukwikatilila kwakwe pa bantu, kabili e ico tulemona umwana wakwe umwanakashi Ataliya ukwimya umutwe wakwe mu Nshita ya Sarde no kusubila ukwa kutula kuti anyongolola imbuto iya cine ku mibombe yakwe iya kabungwe.

Ukusoka

Ukusokolola 3:2,

“Lola kabili ikasha ifyashala ifyalaswa fifwe pantu nshasanga imilimo yobe iyafishwapo ku menso yakwa Lesa wandi.”

Ndekabila nga calilandilwe ukutula Inshita ya Sarde yali iya kubwesha mu cifulo ica kulungamika. Teti nsose fi. Icebo taciilumbula ukubwekesha, lelo mucine cine ilailumbula ukulungamika. Nga yali ukubwekesha, ilya nshita nga yalinshita imbi ya Pentecostal. Lelo tefyo yali. Icawamisha ico cingalandwa palwa yena cali, "Ikasha ifyashala, ifyalaswa fifwe." Kwaliko icintu cimo icalubile. Mwe, ee, kulya mucine eko cali. Iyi nshita yalikwete ukulekelelwa, lelo yalilufishe ukusangululwa kabili no lubatisho lwa Mupashi wa Mushilo. Filya eflyo ipange Iya ntendekelo lyakwa Lesa lyali. Cilya eco bakwete pa Pentecosti. Balilungamikwe, balishishiwe, kabili balisushiwe na Mupashi wa Mushilo. Cinshi, umfweni kuli ine, umulandu uwa kulungamikwa no kushishiwa mukulekelesha ukutula mwinga batishiwa na Mupashi wa Mushilo.

Ulya e mulandu wine kwabela ulukuta. Lwaba li tempile Iya kwa Lesa ulwaisushiwa na Lesa, nangula Umupashi wa Mushilo. Umupashi umo wine uwali muli Yesu ilyo Ali pano pe sonde, ukulenga Wene ukucita imilimo ikalamba iyo Acitile wabwekele pa lukuta pa Pentecosti icakutula bacitile milimo iyo Wene acitile. Iyi nshita tayakwete ilye milimo. Owe, balikwete Icebo icalembwa, (lelo

te Cebo icasokololwa). Iyi yali ni nshita iya kulungamika. Lelo witina we mukuni unono, Lesa atile, "Nkabweseshapo," kabili uku kulungamika kwali no kuba intendekelo iya

kwena. Ali no ku (kulingana no bulayo Bwakwe) ukusenda ulukuta ukulufumya mu fyashika fyakwa Satana mu Nshita sha Mfifi ukuya ku Fyashika fyakwa Lesa ifyo bakwete pa Pentecosti kabili mu myaka ya kubalilapo inono iya kubapo kwa lukuta.

Nomba mube abacenjela, kabili umfweni ici. Ilesosa muli iyi vesi iya cibili iyo nacibelenga "Pantu nshasanga imilimo yobe iyafishiwapo ku menso yakwa Lesa wandi." Bushe mwalishiba ifyo ubupilibulo ubwa 'shapwililika' ifyo caba mubutuntulu? Caba 'ishafishiwapo.' Iyi nshita yali ni nshita ishafishiwapo. Yali fye intendekelo iya kubwelelamo. E mulandu wine nasiso kutula Baibele yaitile yena Ukulungamika - te kubweseshapo. Yena yali tendeke mwi sambilisho ilya kulekelelwa ico capilibwile ukutula ipusukilo lyali lyonse ilyakwa Lesa. Owe, ifyo Martin Luther ashimikile ukuteka kwa kwa Lesa no kusalwa. Alishibe ukutula fyonse cali fye ukusenamina. Apatwile ulukuta ukufuma ku butungulushi ubwa buteko bwa bukapepa. Alyonawile utulubi. Ena aposele ifya kulapila ifya bashimapepo. Ena aebawile papa. Cilya cali icawama nganshi, ilyo atendeke, lelo Lesa alisosele imyaka 1500 panuma, "Luther, uli no kutendeka ifintu, lelo inshita yobe tayakafimone fyonse ukufishiwapo, ndeesha filya ku nshita ya ku ntanshi." Aleluya, Lesa wesu alateka! Alishiba impela ukufuma ku ntendekelo. Ee, Luther

ali ni nkombe Yakwe. Tacamoneke kwati eflyo cali, ilyo tulelingulula ifilubo. Lelo kwaliko umuntu uwaleitwa Yona, alikwete ifilubo mu bumi bwakwe nao. Ali ni kasesema nangula imwe na ine teti tufwaye ukusosa umusango uo acitilemo. Lelo Lesa alishiba balya abali Abakwe kabili

Alikwata inshila Yakwe nge fyo Acitile na Yona. Alikwete inshila Yakwe na Luther muli ilya nshita, kabili Akakwata inshila Yakwe mpaka na kumpela.

Nomba iyi yali ni nshita ishafishiwapo. Yali ni nshita iya kulungamika. Lelo ulya e musango uo Lesa afwailemo ukuti cibe. Ndefwaya ukulondolola cilya kuli imwe umusango nacitilemo kuli munyina umu Lutheran umusuma nganshi uyo uuli ni kateka uwa seminary iya wamisha kulya ku Masamba.

Balinjitile ku ncende yakwe ukuya kwata ica kulya ca cungulo pamo nankwe no kulanda nankwe pa lwa Mupashi wa Mushilo. Alipapushiwe pa fintu ifingi kabili atile kuli ine, "Ni cinshi ico ifwe ba Lutheran twakwata?"

Natile, "Cisuma, mwalikwata Kristu."

Atile, "Tulefwaya Mupashi wa Mushilo. Muletontonkanya

ukutula twali Ukwata?"

Natile, "Mu nshila imbi, mulecetekela pali Wena."

Atile, 'Cinshi ico ulepilibula, mu nshila imbi? Tuli ne nsala yakwa Lesa. Twalibelenga ibuku pali Pentecosti kabili ne fya bupe fya Mupashi, e ico ifwe bamo twaile mu ndeke ku California ukumona uwalembele. Ilyo twafikile kulya atwebele ukutula nangula alilembele ibuku ena takwete ifya bupe.

Nomba ilyo twamwene ukubomba kwa fyabupe muli bukapyunga bobo twalefwaya ukulanda kuli iwe, pantu ulingile ukwishibapo icintu cimo palwa fyena."

Nomba seminary yakwa uyu munyina yaba mukati kamishi kabili yashingulukwa ne mpanga ikalamba iye bala palya epo abana besukulu benga bomba kabili mu kucite ci benga lipila

amalipilo yabo mu koleji. Ena nakabili alikwata amafakitale ayo aya bombela pamo na famu ukupela incito naimbi. E ico ukubomfya amabala yakwe ukulondolola ilyashi lyandi natile, "Inshita imo kwaliko umuntu umo uwaile pa mushili wakwe umwine kukuya byala nyanje mwi bala. Alifumishemo ifishiki,

alifumishe amabwe, alitipawile no kuwamya umushili elyo kabili aishile byala inyanje shakwe. Cila nshita ya lucelo alelekesha pe bala lyonse; lelo ulucelo lumo mu cifulo ica mushili uwa bulamo kantu amwene imintapendwa iya tumabula utunono utulepuka. Atile, "Lesu alumbanishiwe pe

bala lyandi ilya nyanje." Lyena naishile mwipusha, "Bushe umuntu alikwete inyanje?"

Atile, "Cisuma mu musango umo alikwete."

Natile, "Mu nshila imbi, ee; kabili cilya cali ni mwe ba Lutheran mukulungamikwa, ukumesha ibula lyenu, mwamona? Inyanje shalitendeke ukukula. (Panuma ilyo yabolele mu mushili mukati ka Nshita ya Mfifi). Panuma ya kulundinkana ukwingi kwaliko imipeti ikalamba isuma, kabili ubushiku bumo umupupunga uwa shiliki walimoneke. Ulyo mupupunga uwa shiliki walolekeshe panshi no kusosa, "Imwe ba Lutheran aba kale abakwate mimonekele tamwakwata nangu cimo. Lolekesheni kuli ifwe, nifwe fwe bafyala, ba mishoni abakalamba. Ubushiku bwesu ni nshita ya bu mishoni." Ilya nshita iya mupupunga yali ni Nshita iya Wesleyan. Bali ni ba mishoni abakalamba nganshi kabili bali tucila ifwe mu nshita yesu. Cinshi ico ilya nshita yacitile? Yalisalangene ngo buluba mu cipupu.

"Nomba ni cinshi ica konkelepo? Mukulanda bwino ifwe tulatontokanya ukuti kulya kupanga ukwine kwine no kulobolola ukwa mbuto - icishilwa icapwililika. Lelo te ifyo. Kuli ulutampulo na lumbi. Lulyo lutampulo e lulya ilyo icipapa nangu imisungu ipangwa ku kufimba imbuto. Kabili

cilya e cacitike filya fine muli ici cishilwa ica bu Mupashi. Kabili pa ntendekelo ya myaka amakana yabili, pa kutendeka kwa Nshita ya Laodikea, kwali icisumino icasalanganishiwe ukutila Mupashi wa Mushilo walewa nga filya fine Wacitile pa Pentecosti. Abantu balelandila mu ndimi no kulanda ukutila

bali batishiwa na Mupashi wa Mushilo ne cishininkisho ica kulandila mu ndimi. Lelo nalyenda mu mabala ya nyanje inshita ishing, kabili kulya ku mpela ya lusuba ine nalisabile utumitwe twa ngano no kutufikina mu minwe yandi ukufumyamo inseke, ilyo mukupapushiwa mulya TAMWALI ULUSEKE LWA NGANO MULI ILYE MISUNGU, NANGULA MUCINE CINE CAMONEKE KWATI FYE INGANO SHALI MULYA. Ici cikope ica pwililika ica abo abaitunga ukuba ukusela kwa Pentecostal.

Kabili ukutila ici cishinka ica shininkishiwa cilesangwa mukutila aba bantu BABUNGENYE PE SAMBILISHO no kuikaka abene ukubwelelamo nakabili nge fyo akabungwe kuntanshi yabo kacitile, ukushininkisha cilya mucifulo ica kuba imbuto ine, bali imisungu atemwa icipapa icakucingilila ku mbuto iya ngano iyo yali no kwisa. Ulu lutampulo ulwa misungu cali ciputulwa ica busanso ico Yesu asoselepo muli Mateo 24:24, "ukubepa abasalwa bene nga cabe cingacitwa." Owe, umuntu

aumfwile ukutila ici cipapa, iyo yaitwa ukuba Inshita ya Pentecostal yali ni mbuto iya cine. Lelo cashininkishiwe ukuba fye icakusendelamo ukutwala ubumi mulya mukati ka nshita umo ukubwekesha ukwa cine kuleisa kabili Ingoro iya kwa Nabwanga ilelangishiwa mu maka ayalandwa na Esekiele 47:2-5,

"E lyo amfumishe inshila ya mpongolo ya ku kapinda ka ku kuso, no kunshingulusha inshila ya kunse ukufika kunse ya mpongolo iyalola ku kabanga; kabili moneni, amenshi yalekonkoloka ukufuma ku mbali ya ku kulyo.

Uyo muntu pa kufumina ku kabanga no mwando mu minwe yakwe, alinge mikono ikana limo, no kunjabusha mu menshi; amenshi ya fika mu nkolokoso.

E lyo alinge kana limo, no kunjabusha mu menshi; amenshi ya fika mu makufi. E lyo alinge kana limo, no kunjabushamo; amenshi yafika mu musana.

E lyo alinge kana limo; yali umulonga uo nafilwa ukwabuka: pantu amenshi yali tumbene, yaba menshi yakowamo, mulonga ushingabukwa."

"Kabili umusango uo cacitilwemo cali ukupitila mu bufwayo bwakwa Lesu ubwapwililika kabili no butantiko. Ba Lutheran balikwete Umupashi wa Mushilo mu ulubali lumbi ukupitila mu kulungamikwa; ba Methodist bali Bukwete ulubali lumbi ukupitila mukushishiwa kabili ilelo Walibwekeshiwa, ukubweseshapo - Umupashi wa Mushilo uli pano."

"Lola kabili kosha ifyashala ifyalaswa fifwe."

Nomba amatontokanyo ayalelangishiwa mu fyebo fibili, "lola" no "kukosha" ni aya. Ukulola takwakwata fye itontokanyo iya kuba uwashibuka lelo ukuba uwaityanya. Nga takuli ukuba ifi cilaleta ubusanso no kulufya. Ukukosha cipilibula ukucila fye palwa kupela ubukose, cipilibula ukukaka no kupampamika ku kutwalilila. Ifi fyebo fibili fisontelela kuli filya ifyashalako ifya ICINE ico mucine ceka cili mupepi atemwa "nalimo" ukufwa. Uku kulangisha ukwa Mupashi kwisa kuli ine ngo bulondoloshi. Ibumba lya basha, muli bunkole ubutuntulu ku mubili na

mumikalile na bema kabili na babutuka ukufuma ku babekete (mucine filya efyo Sarde cipilibula: abo aba butwike). Bababutusha kabili ifya bunonshi fyabo ifikalamba kabili ifya bukata fyonse fyaluba. Bena

tabeketwe nakabili, lelo ifintu fye fyeka ifingalandwa fyakutula bena nababutuka - te kubutuka

ukwa pwililika nge fyo bamo bali ukulingana ne Cebo. Balilufishe ifingi ifya buntungwa bwabo.

Nomba Shikulu alesosa, "Imwe ulububali lumbi na mubwelela muli bunkole; moneni ukutula ta mubwelelemo. Ukumona ukutula ta mubwelelemo beni abaiteyanya kabili twalilieni lyonse ukulola pa fintu ifya bunkole bwenu atemwa muli no kulufya fyonse. Ikosheni mwebene nomba mu fyo mwashala na fyo mu musango uwa kutula mu pampamike mu kutwalilila pa fyo mwakwata kabili e ico ukumona ukutula ku ntanshi ta mulufishe. Ili likaba ishuko lyenu ukufikilisha filya ifyo ta mwafikilisha." Lelo bushe balitwalilile. Iyo mukwai. Tabakutike kwishiwi Iya Mupashi kabili inshita imbi yaile muli

bunkole kabili e ico Lesa aimishe bambi abo abenga cita ubufwayo Bwakwe. Lesa alicilukile icilonganino ca ba Lutheran nge fyo Acita fyonse ifyashala, kabili tabakatale bwela. Lesa alitwalilile kabili mu nshita ipya aletele icine nacimbi kabili ukubwekeshapo nakumbi ukunono.

Ubupingushi

Ukusokolola 3:3,

"E ico ibukisha ifyo wapokelela no kuufwa, kabili lama no kulapila. E ico nga tawalole, nkesa ngo mupupu, kabili tawakeshibe inshita iyo nkeshila pali iwe."

Ndefwaya ukubelenga ubwilulo na bumbi (Wuest) ubwa iyi vesi,

"Uleibukisha, kanshi, mu musango uo wapokelamo (icine nge ca kusungisha ica kwikalilila) kabili umusango waumfwililemo (cena) kabili ulecicingilila (cena), kabili leka amano yobe yapilibulwe iyi ine nshita."

Cena cishinka nganshi ukufuma muli iyi vesi ukutula Lesa alibapele icine ngo kusungisha ukwa kwikalilila. Calipokelelewe kabili cena cakulaba cabo ukwabulo kupokololwa. Cena nomba cashala

ukumona ifyo bali no kucita na cena, nga bali no kucisakamana atemwa iyo. Kabili cilya cishinka. Bena balipelwe ifishinka ifya cine ica Mbila nsuma yonse, "Abalungami bakekalila kucitetekelo", "Ipusukilo lyakwa Shikulu." Balyumfwile icine ica Baibele ico caposele panshi amasambilisho ya Rome kabili

ukuleta apa fye amaka yonse aya bu papa. Balishibe icine ukutula ulukuta talupususha. Balilwike pa mulalilo wakwa Shikulu. Balikwete ulubuuto pa lubatisho lwa mu menshi. Balifumishapo

ifimpashanya. Iicine? Cinshi takwatalile akubako inshita na baume na bambi abengi no lubuuto ulwingi ulwa kusalanganya. Balikwete ukusanika ukwalinga ku kufumyapo umupwilapo imibombele ya kale atemwa ukutendeka cipya cipya no kuleka Lesa ukubatungulula, umushilwa pa mushilwa ifunde pe funde. Balipokelele cine. Balecifwaya kabili balicumfwile.

Lelo ilipusho lyali, musango nshi baumfwilemo cena? Bushe balicumfwile ku kulilapo atemwa cali ne micitile imo ine iyo aba Greek abengi bakwete - icintu cimo ica kulanshanyapo no kubikapo

amatontonkanyo yabo? Mucine Icebo icanonka ica cishinka caleumfwika mu musango uwa masambililo, mu cifulo ica kubomba mu butuntulu, pantu Lesa alefwaya ukupilibulwa kwa mano pali cena. Nga ici Cebo cakwa Lesa ico mucine icaba, kanshi cilingile ukucinakila. Ukukana cinakila kuti caleta ubupingushi. Ilyo ba malonda be tempile ilya mushilo babasangile nabalalo tulo, baleboma kabili ne fya kufwala fyabo baleoca. Ni cinshi ico Shikulu ali no kucita kuli abo muli iyi

nshita abanenwike mukulinda kwabo?

"Nkesa kuli iwe ngo mupupu."

Sarde uwakale alecushiwa lyonse na bapupu abo abaletentemuka ukufuma ku mpili no

kwibila abantu pa maka. E ico balishibe bwino nganshi ifyo Mupashi walesosa ukutula ukwisa kwa kwa Shikulu kuli nokuba ngo mupupu. Ukuba bashibuka no kuiteyanya kweka kuli no kuba ukwalinga ku kuiteyanya palwa kwisa Kwakwe. Nomba natwishiba ukutula iyi ni mbila iya ku mwangashi wa bufi, pantu ukwisa kwa kwa Shikulu kukaba nge fyo cali mu nshiku shakwa Noa. Cinekonse konse bali abaishiba bwino bwino kwi lyeshi ilya leisa, kabili pakuba abaishiba bali abaiteyanya no kupusushiwa.

Lelo isonde lyaba shashila Iya Lyonawilwe. Nangula cila bushiku balekumana pamo na balungami no kumfwe cine, balicikene mpake nshita yalipwile. Balya bantu aba mano ya buntunse umupwilapo muli ilya nshita iya kale balapashanya ilelo abaitunga ukuba AbenaKristu abo bumi bwabo bwaisushiwa ne

fintu ifye sonde, no kusangalala mu musango uwa kutula tabakwata ukukabila ku fintu ifya bu Mupashi, kabili bonse tabaishibapo nangu kamo, atemwa ukuba abaiteyanya ku kumoneka Kwakwe.

Ukutasha

Ukusokolola 3:4,

"Lelo uuli na mashina yanono mu Sarde aya ba shakantaike amalaya yabo; bena bakendela pamo na Ine na bafwale fya buta; pantu bali wamina."

Mucine ishiwi 'amashina' cipilibula 'abantu' nge fyo calandwa mu Milimo ya Batumwa 1:15 pali balya abali pa cipinda capa mulu. "Impendwa ya mashina capamo bali nalimo 120." Lelo kuli ine capula ukulangisha fye abantu; cilaleta cilye cine catantikwa mu nshita ili yonse iyo yalandilwe kuli ifwe kuli Shikulwifwe no kukonkomesha ukukalamba. Cena ni ci: imibombele ya lukuta ya ishi nshita

yapangwa mu myangashi ibili, uwa cine no wa bufi. Lesa mu mapange ya kuteka Kwakwe umwine alishibika shonse pamo, ukushiita ulukuta.

Moneni muli iyi nshita ifyo ashebaula ukusosa, "ku lukuta ululi" - te "inkuta ishaba" mu Sarde, _

lelo ukushikumbinkanya pamo -"ulukuta ululi"... "Nalishiba imilimo yobe...uuli uwafwa...imilimo yobe

tayafishiwapo..." Elyo kabili Aletwalilila - "Iwe (ulu lukuta mu Sarde) naukwata abantu abanono kuli iwe abo abali abalungama, kabili abashaluba nge cintu bwingi. Abo abendela mu malaya ya buta kabili bali abawamisha kuli Ine." Nomba aba bantu abo abali aba mushilo aba cine abakwa Lesa baleenda "bonse baletemuna Shikulu." Amalaya yabo yali aya busaka. Mulemona muli shilye nshiku amalaya yalekumya panshi pa musebo no kwikata ulukungu no kukoweshiwa. Aba balelelekesha ifyo baleenda pa kutila bebifishiwa ne sonde. Bena bali mu Mupashi no kwendela mu Mupashi. Bali aba mushilo kabili ababula akalema kuli Wene. E ico balefikilisha amapange yabo filya e fyo Abena Efese 1:4 isoso kutila e kupanga kwa kwa Lesa kuli ifwe, "ukutila tube aba mushilo kabili ababula kalema ku cinso Cakwe."

Nomba ukufuma muli iyi vesi iyo ilangisha abasalwa bakwa Lesa ukuba "Amashina Yanono," kuti mwamona palwalala pafyo twalesambilishapo palwa iyi nshita. Yali iyafulungana. Yali ISHAFISHIWAPO. Yaliputawile mu nshila ishingiri, kabili Lesa aliyebawile mupepi mu nshita yakwe

yonse. Yali iya nenuka kabili iyalwala kabili ili mupepi no kufwa tacali ni nshita iya bukata iyo aba mano ya buntu nse bakalemba wa kale ba Protestant bailenga ukuba. Ukulolekesha umuku umo bwangu bwangu pali cilya cimuti camoneke cali icauminina kabili icababuka, icabula mabula

kabili icabula ukumesha ifisabo kano fye ku fisabo fimo ifyatusa kabili ne mititimo ifyo fyalelukuta bwangu panshi. Lelo loleleni pa kashita! Lolekesheni mupepi. Palya pa mulu, mu lubuuto lwa kasuba, mwali fimo 'ifisabo fya ntanshi' - 'Amashina Ayanono' - ukupwililika muli Wene pantu

bafyelwe kuli Wene, ukwisushiwa na Wene kabili ukwenda pamo na Wene ku Cebo Cakwe.

T

Tuletasha Lesa pali 'balya abanono'.

"Kabili bakendela pamo na Ine."

Filya e fyo Lesa alesosa ukuti Akapela pali bena ku myendele iyi iyaololoka. Cilya ciputulwa ica bupyani bwabo ico Wene abasungila. Nga balefwaya ukwenda pamo Nankwe ukupita mu mafya na mufiteyo fya bumi kabili ubucindami kuli Wene, Ali no kwisa

hapela ifilambu. Wene talabako pa milimo yesu iya citemwiko. Lesa lyonse akatulambula pafyo tucita ku kusekesha Wene.

Ee, balyendele ukupita mwi sonde kabili tabakumineko kuli lyena. Tabasuminishe imibombele ye sonde ukuba cimfya. Ilyo amashina aya lumbukwa aya ilya nshita yanakile ku micitile iya lubana iya buteko basalile ukwikala mu matontonkanyo aya mapolitiki mucifulo ca matontonkanyo aya bu Mupashi elyo bali mu nshila yabo ukubwelela mwi sonde, abanono aba bene baiminine pa Cebo cakwa Lesa, kabili mukucita cilya bacindike Shikulu. Nomba Wene ali no kubapela umucinshi mumbwekesha. Pantu bakenda pamo Nankwe mu fya buta. Baliilangishe abene pamo Nankwe pe sonde kabili nomba Ali no kuilangisha pamo nabo mu Yerusalemu Mupya. Kabili ifyo kukaba ukwawamisha kulyo

kulangishiwa! Cilalenga ine ukusansamuka elyo kabili cilalenga ine ukulila pa kutontonkanya ifyo Wene aicefya, pantu muli no kumona ukutila Wene tafwala mu musango umbi uwa pusana na ba mushilo, nge ntungulushi sha pe sonde shingacita. Iyo, bena bali nga Wene; Nao ali nga bena. Bena

bali nga Wene, nge fyo Yohane asosele; pantu "bala Mumona nge fyo Aba."

"Pantu bena bali abawamina." Bushe imwe namwishiba Uyo ulelanda ifi? Wene ni Yesu, Ulya umo Uwawamina, Umwine. Uyu aba fye Umo eka Uyo uwabo walinga ku kusenda ibuku ukufumya mukuboko

ukwa Wene Uyo uwikala pa cipuna ca bufumu. Kabili nomba uyu Umo Uwawamina

alesosa ku ba mushilo Bakwe, "Muli aba Waminina." Uyu pano Umo, ena fye Umo uwalinga ukupingula, (kabili mucine ubupingushi bonse bwapelwa kuli Wene,) kabili Ena alesosa, "Muli aba wamina."

Aya mashiwi yali aya kupapusha nge fyo yaba mashiwi mu Bena Roma 8:33b,
"Les aletila ndi mulungami."

(Ubupilibulo bwakwa Way.) Kulya mu lubuto ulwa buta ulwa bulungami bwakwa Les a, mukomfwa ishiwi ilyawamisha ilyakwa Yesu ilyo Alesosa, "Aba Bandi. Bena balungami. Bena baliwamina. Bena bakendela pamo na Ine mu fya buta."

Ubulayo Kuli Kacimfya

Ukusokolola 3:5,

"Uwacimfya, akafwikwe fi amalaya ya buuta: kabili nshakapase nakalya ishina lyakwe mwi Buku Iya Mweo ne shina lyakwe nkalilumbula ku cinso cakwa Tata, na ku cinso ca ba malaika Bakwe."

"Uwacimfya, akafwikwe ifi amalaya aya buta."

Iyi mubutuntulu kubwekesha kwa vesi ya 4, umu mwalembwa pa banono abashakantaika amalaya yabo. Twalekwata insoselo imyaka ya pitapo ukwabulo kutwishika yasendelwe ukufuma kuli iyi vesi. Yali, "Sungeni ama siketi yenu ubusaka." Capilibwile: mwilaibika mu fintu ifya kuleta amepusho; bamo benga ibikamo kabili kuti mwatunkwa ukusangwamo, atemwa umuntu umu engesha ukumubikamo; lelo talukeni kuli fyonse fyo pa kupange nshila iya kutaluka ukufuma kuli fyena. Nomba Les a ali no kubalambula abo abakonka ukupandwa mano uku. Bali no kufwikwa mu fya buta nge fyo Wene

afwikwa mu fya buta. Petro, Yakobo na Yohane bali Mumwene pa Lupili ulwa Sansama kabili ifya kufwala Fyakwe fyali ifyabuta ngo lubuuto. Ulya e musango aba mushilo bali no kufwikwa. Ifya kufwala fyabo fikalabalika, ukubuta tutu.

Mwalishiba tuleikala mu nshita ya kumpela. Ni muli ino nshita umu inkuta shili no kwisa capamo. Kabili nge fyo nangu ni nomba baletungulula ama politiki ye sonde, bena nombaline bakatungulula ne ndalama she sonde. Kanshi, nga tamwaba ku kabungwe ka mwi sonde aka ma chalichi, tamwakatale

ukushita atemwa ukushitishisha. Mukalufya fyonse. Balya abekala aba cine kuli Les a no kusunga amalaya yabo ubusaka ukufuma mukukoweshiwa ukwa iyi 'mibombele ye sonde' iya butantiko bwa lukuta bakesa cushiwa ku mubili. Kukapelwa kuli bena ubwesho ubukalamba ubwa kunakila. Bakashimikila bakanakila na pakubepekesha ukutila bakabombela Les a mukati kamibombele iya munkanyakristu iya micitile ya ciswango. Bakanakila ku fyakutasha ne fya kubeleleka isha mfumu. Kabili abantu bakakonka aba bakacema ababufi ukuya fye mukati ka kwipaiwa. Lelo mubupingushi bonse bakasangwa ukuba ubwamba. Tabakapelwe yalya malaya ayabuta; nangula bakendela pamo Nankwe. Teti mwende mu fyakufwala ifyakantaikwa ifye sonde, ukwikatana amaboko na ciwa pano, elyo kabili ukusubila ukuba pamo na Les a. Ni nshita iya kubuka no kumfwe shiwi lyakwa Les a lilebilikisha, "Fumeni muli wene (akabungwe ka bukapepa) mwe bantu Bandi, pa kutila mwikumako ku membu shakwe, pakutila mwipokelela ifinkunka fyakwe." Amen. Les a alelanda. Kaneni imipepele iya ili sonde nge fyo mulekana icinkunka. Leken i ukwenda pamo ne sonde no kulenga ifya kufwala fyenu

ukuba ifya buta ukupitila mukulapila no mulopa wa Mwana wa mpaanga. Lelo ciciteni nomba, pantu mailo kuti kwaba ukucelwa nganshi.

"Uwacimfya, nshakapase nakalya ishina lyalwe mwi Buku ilya Mweo."

Umuku naumbi nakabili twaisa ku ciputulwa icakosa nganshi ica Cebo. Iyi vesi mukuicetekala ukushafikapo na bonse babili ba Arminian kabili na ba Calvinist ukulinganya amapange yabo.

Abena Arminian bali no kusoso kutila iyi vesi mucine cine ilatalikisha Yohane 6:37-44,

"Bonse abo Tata Ampela bakesa kuli Ine; no uleisa kuli Ine nshakamutamfye. Pantu naika mu mulu, te ku kucito kufwaya Kwandi, kano ukufwaya kwa Wantumine."

No ku e kufwaya kwa Wantumine, ukuti bonse abo Ampela ni lufyapo, lelo nkemye bonse mu bushiku bwa kupelelekesha. E ico abaYuda bala Mungwi'nta, ico Atile. Nine mukate uwaika mu mulu."

Kabili balati, Bushe uyu te Yesu, umwana wakwa Yosefe, Untu ifwe twaishiba nyina? Inga

kanshi engatila shani nomba, Naika mu mulu?

Yesu alyaswike atile kuli bene, Mwi ngwi'nta mwebene. Takuli uwingesa kuli ine kano Tata Uwantumine amukula: na Ine nkamwimya mu bushiku bwa kupelelekesha."

Ba Arminian balengo bufwayo bwakwa Tata, ukukanaba ukupanga kwa kuteka kwakwe, lelo ukuba fye ukukabila fye ilyo wene eminine panuma no kulolekesha pafyo abantu bacita ne fya bupe Fyakwe fisuma ifyawama, elyo nakabili no mweo wa muyayaya.

Ba Calvinist tabamona cilya. Bena balamona muli iyi vesi icisansamushi icikalamba ukupelwa ku balecula, aba mushilo abalecucutika, ukutila te mulandu ifyo inshita shaba ishabipa, ifyo bucushi bwabipisha, pantu kacimfya ni umo, "Uyo ucetekela ukutila Yesu e Kristu," ena takakwate shina lyakwe ukufumishiwa muli lilye buku. Bamo nabo basosa ukutila ili 'Buku ilya Mweo' talyaba li 'Buku ilya Mweo ilya Mwana wa mpanga.' Lelo nga lyonse, ilyo umo asumina vesi mukukana fikapo, esa no kwiluka ukwa kukana fikapo.

Ukucitwa ukwa kufumishiwa ishina ukufuma mu fyalembwa fyakwa Lesa kwacila ukusoma panono, pantu mpaka nomba abengi bakasambilila balifika pa cifulo ica kupwisha ili lyashi mukukana fikapo ukutila Lesa alabika amashina ya balya abafyalwa cipya cipya mukati ke Buku ilya Mweo ilya Mwana wa mpanga pa nshita iya kufyalwa kwabo cipya cipya; kabili nga pa mulandu umo lilye shina lilingile ukufumishiwapo, incende palya apalembelwe pali no kwisaba apabula kantu nge fyo kale pali ishina ilyo talilalembwapo palya. Ici caliba icapusana umupwilapo ku fyo Icebo mucine cisambilisha.

Pantendekelo fye ya kusambilila kwesu, lekeni cishibwe ukutila takwaba Ilembo NANGU LIMO ilyo lisambilisha ukutila Lesa ino ine nshita alelundilapo ukulemba amashina. Ifi fyonse fyacitilwe ilyo mufula we sonde wali taulalengwa, nge fyo twalasontelelako nombaline fye. Nakabili, te lipusho

ilya kuibika fwe bene na mabumba yabili aya bantu bonse abakwete ishuko ukupokelela umweo wa muyayaya, ilyo ibumba limo lyali upokelele kabili lyakwete amashina yabo ukubikwa mufyalembwa ilyo bambi abo abakene tabakwete amashina yabo ukubikwa filya. Ifwe mucine cine twalalangisha na Malembo ukutila icintu bwingi abo aba shafyelwe cipya cipya bakesaya mu mweo wa muyayaya. Ici

nge fyo cingomfwika iceni, cena cishinka mucine cine. Twalalangisha nakabili ukutila kwaliba ibumba lya bantu abo amashina yabo yabikilwe pali kulyo kulemba ilyo mufula we sonde wali taulalengwa, TEKUTI MU NSHILA ISHILI SHONSE BAKWATE YALYA MASHINA UKUPASWA; lelo twalalangisha nakabili ukutila ibumba limbi ABO AMASHINA YABO YALI PALYA APA LEMBWA ILYO MUFULA WE SONDE TAULALENGWA BAKAKWATA AMASHINA YABO UKUPASWA.

Icawkambilapo, takwaba ifya kushintililapo pa fya kulanda ukutila 'Ibuku ilya Mweo ilya Mwana wa mpanga' talyaba cimo cine nge 'Buku ilya Mweo'. Ibuku ilya Mweo kuti limbi lyaitwa Ibuku ilya Mweo ilya Mwana wa mpaanga, atemwa Ibuku ilya Mweo ilyakwa Kristu, atemwa nakabili Ibuku Lyenu kabili Ibuku ilya ba Mweo. Amashina fye yeka e yalembwamo muli lyena.

Ukusokolola 13:8,

"Abekashi aba pano nse bonse ba kacipepa, (iciswango) onse ushalembelwe ishina lyakwe ukufuma ku kulengwa kwa pano isonde mwi Buku Iya Mweo ilya Mwana wa mpanga uwaipaiwe."

Ukusokolola 17:8,

"Iciswango ico mwene calipo, kabili tacilipo; lelo cili no kufuma mu cilindi ca kumbo, no kuya mubonaushi: na bekashi aba pe sonde bakapapa, abashalembwa amashina yabo mwi Buku ilya Mweo ukufuma ku kulengwa kwa calo, pa kumona iciswango pa kuti calipo, kabili tacilipo, kabili cikabapo."

Ukusokolola 20:12-15,

"Na mwene na bafwa, abakalamba na banono, na beminina ku cinso cakwa Lesa; nama buku yalikupukwilwe: ne Buku limbi lyakupukwilwe, ilyo ilyaba Ibuku ilya Mweo: na bafwa bapingwilwe ku fyalembwelwe mu mabuku aya, umwabele milimo yabo.

Bemba alekelemo abafwa abalimo; ne mfwa na kumbo fyalekelemo abafwa abali muli fyena: na bo bapingwilwe umo umwalole milimo yakwe.

E lyo imfwa na kumbo fyaposelwe muli bemba wa mulilo. Iyi ni mfwa ya cibili.

Kabili ngo muntu tasangilwe na lembwa mwi Buku ilya Mweo aposelwe muli bemba wa mulilo."

Kuti mwamona ukutila nangula kwaliba ama buku yambi ayalumbwilwe, kwaba lyonse ukusontelela kwi

buku LIMO iyakwata amashina. Mu kusokolola liitwa 'Ibuku ilya Mweo ilya Mwana wa mpanga,' atemwa 'Ibuku ilya Mweo.'

Nomba ni kwisa uko ili buku lyabela? Luka 10:17-24,

"Kabili abe kumi cinelubali babwelele no kusekelela, abati, Mwe Shikulu, ifiwa na fyofilatunakila mwi Shina Lyenu.

Awe atile kuli bene, Namwene Satana alepona mu mulu kwati ni nkuba.

Moneni, ni mupa maka ya kunyanta pa nsoka na bakaling'ongo, na pa maka yonse aya mulwani: kabili ta kuli icinga mucita akabi, nakalya.

Lelo mwisamwa muli ici, ica kuti imipashi ilemunakila; lelo samweni, ico ama shina yenu na yalembwa mu mulu.

Muli ilya nshita Yesu ayangile mu Mupashi, no kutila, Nde Mutashisha, Mwe Tata, Umwine wa mulu na pano nse, ico Mwafishile ifi ku ba mano na ba mucetekanya, no ku fisokolwela ku ba cece: eya, Tata; ico efyo cali ica kubekelwamo mu menso Yenu.

Fyonse fyapelwa kuli Ine kuli Tata: kabili takuli uwaishiba Umwana ifyo Aba, kano Tata: nangu Uwaishiba Tata ifyo aba, kano Mwana, no yo Mwana afwaya ku Musokolwela.

E Iyo pa kupilibukila ku basambi Bakwe, atile kumbali, Yalishuka amenso aya mona ifyo mulemona: Pantu nde mweba nati bakasesema abengi ne shamfumu bafwaile ukumona ifyo mulemona, lelo tabafimwene; no kumfwa ifyo muleumfwa, lelo tabafyumfwile."

Ibuku ilya Mweo mucine lisangwa mu mulu, kabili likamonekela pa cikalamba Icipuna ica Buuta ica bupingushi. Muli aya ma vesi Yesu atile ukuti AMASHINA yabo yalembelwe mu mulu. Yalembelwe mwi Buku ilya Mweo, pantu mulya e mo amashina yabikwa. Yesu alelanda ku bekumi cinelubali (vesi 17), lelo Wene nakabili alelanda ku be kumi na babili (vesi 23). Bonse aba balisangalele ukutula ifiwa fyalebanakila mwi Shina Iyakwa Yesu. Ukwasuka kwa kwa Yesu Kristu kwali, "Mwisangalala pantu imipashi ilemunakila, lelo ukutula amashina yenu yalilembwa mu mulu (Ibuku ilya Mweo)." Muli no kumona pano ukutula Yuda ali umo uwa balya uyo uwaletamfya ifiwa mwi Shina Iyakwa Yesu, lelo

twalishiba ukutula ali ciwa, umwana wa boni.

Yohane 6:70-71,

"Yesu aabaswike ati, Bushe nshasalile imwe abe kumi na babili, na muli imwe umo ni kasebanya? Asosele Yuda Iskariote, mwana Simone: pantu wene ewasungamina uku Mufutuka, na o aliwe kumi na babili."

Yohane 17:12,

"Ilyo nali nabo pe sonde, Ine nalebalindila mwi Shina Lyenu: balya abo Mwampele nali babakile, tapalubapo nangu umo, kano mwana wa boni: ukuti Ilembo lifishiwe."

Yohane 13:10-11, 18,

"Yesu atile kuli wene, uwaowa takabila kusamba kano fye amakasa, lelo nasanguluka umubili onse, na imwe mwalisanguluka lelo te bonse.

Pantu Aishibe uule Mufutuka; e ico Atile, ta muli abasanguluka bonse.

Nshilemweba bonse: Ine ninjishiba abo nasalile: lelo ni mukuti cifishiwepo Icilembo icatila, uulyako icilyo candi asumbwila pali Ine icitende cakwe."

Nomba ngo lulimi lulepilibula icintu icili conse tulingile ukusumina ukutula Yuda asalilwe na Yesu (Yohane 13:18), lelo nomba tali uwasanguluka. (Yohane 13:10-11), Yuda nao alipelwe kuli Yesu

na Tata. Yohane 17:12. (Lekeni cishibwe pano ukutula "ukusala" no kupela fili ifyapalana bwino bwino ngo kulangishiwa kwa kwa Mose na Farao, Yakobo na Esau, pantu nangula Esau na Farao bonse balishibilwe kabela, bena bali lingilwe kabela ku bukali, ilyo impela yakwa Mose na Yakobo yali ukucindamikwa. IPerto 2:8-9a ilangisha bonse babili ifinangwa na basalwa "nangu ni kuli balya abaipununa ku Cebo, pa kuba ababucintomfwa: uko nabo basontelweko. Lelo imwe muli nkulo iyasalwa.") Yuda apendelwe pamo na be kumi na babili kabili mucine alikwete iciputulwa pamo nabo

muli bukapyunga ilyo Pentecostal tailafika.

Imilimo ya Batumwa 1:16-17,

"Mwe ba munyinefwe, ili no kufishiwapo, Ilembo lilya Umupashi wa Mushilo wasosele kabela mukanwa ka kwa Dabidi palwa kwa yuda, uwali ni ntungulushi ku baikete Yesu.

Pantu Yuda apendelwe muli ifwe, kabili apendwilwe icakaniko ica mukupyunga uku."

Iciputulwa ico Yuda akwete pakati ka bekumi na babili elyo kabili no kuluba cali limbi icacepesha ku bupyungishi wa bambi abe kumi na cimo, atemwa bwena bwali bukapyunga ubwa buciwa ubwa kunse ubwa fyantikilwemo mukati kabupyungishi bwa bambi.

Imilimo ya Batumwa 1:25,

"Ukuti apyanine pali bukapyunga ubu bwa batumwa, ubo Yuda ayalwikeko, ukuya ku mwakwe."

Yuda, kasebanya, alilufishe bukapyunga ubwapelwa na Lesa ubwa Mupashi wa Mushilo, no kuipaya umwine kabili AILE KU CIFULO CAKWE UMWINE. Ishina lyakwe lyali na lyo line mwi Buku ilya Mweo. Lelo ishina lyakwe lyalipashilwe.

Nomba ilyo tatulakonka ili tontonkanyo pali Yuda, natubwelele ku Cipingo ca Kale kabili tumone apo Lesa acitile cintu cimo cine. Mu Kutendeka 35:23-26, abana baume bakwa Yakobo bali ikumi na babili kabili amashina yabo yali ni aya: Rubene, ebeli lya kwa Yakobo, Simeone, Lebi, Yuda, Isakari,

na Sebuluni; Yosefe na Benyamini; Dani na Naftali; Gadi na Ashere. Aba bana baume ikumi na babili ifikolwe baishileba imikowa ikumi na ibili iyakwa Israele kano fye ukutila Yosefe takwete umukowa ukwinikwa mwishina lyakwe, pantu mu busuma bwakwa Lesa kwali no kuba imikowa ikumi na itatu,

kabili abana baume babili bakwa Yosefe balipelwe umucinshi uwa kuleta ikumi na ibili kwi kumi na itatu. Namwishiba, mucine, ukutila ici cali icikankala nge fyo Lebi ali uwapatulwa kuli Lesa ku mulimo uwa bushimapepo. E ico ilyo Israele afumine mwi Egupti na Lesa abapele ihema mu mumatololo, tulesanga umukowa wakwa Lebi ukupyungila ku mikowa ikumi naibili iyainikwe Lubeni, Simeone, Isakari, Yuda, Sebuluni, Benyamini, Dani, Naftali, Gadi, Ashere, Ephraim na Manasse. Ubutantiko ubwa mashina aye bumba yalalumbulwa muli uyu musango mu Mpendwa 10:11-28. Umutamuli ukulumbulwa kwa kwa Yosefe nangu Lebi. Lelo ilyo twalolekesha mu Kusokolola 7:4-8, umo isoso kutila, "walikakatikwe amakana umwanda umo na makana amakumi yane na makana yane aba mikowa YONSE iya bana ba Israele," e ico cilebalenga ukuba ifi: Yuda, Lubeni, Gadi, Ashere, Naftali, Manasse, Simeone, Lebi, Isakari, Sebuloni, Yosefe, Benyamini. Twabwekela ku mikowa ikumi limo pamo na Lebi na Yosefe ukulumbulwa pakati kabo, lelo Dani pamo na Ephraim tabalipo.

Nomba ilipusho lileisa, cinshi ico iyi mikowa ibili yafutilwa? Ubwasuko busangwa mu Malango 29:16-20,

"Pantu imwe mwaishiba ifyo twaikete mu calo ca Egupti; ne fyo twapitile mukati ka nko isho mwapitilemo;

Mwamona ne fya makankamike fya shiko, ne milando ya kupashanya ya shiko, fya cimuti ne fya libwe, ifya silfere ne fya golide, ifyali kuli shene:

Cenjeleni epali muli imwe mwaba umwaume, napamo umwanakashi, napamo ulupwa, napamo umukowa, abo imitima yabo ilealuka lelo kuli Yehoba Lesa wesu ku kuya mukubombela imilungu iya nko isho; epali muli imwe mwaba umushila uletwala ubusungu no bululu;

Nomba wene pa kumfwa ifyebo ifya cilapi ici, epa kuipalila mu mutima wakwe, ati, kukabo mutende kuli ine, nelyo naenda mubuma nkonso bwa mutima wandi, e kuleka kuululwe iciteku ne cauma:

Yehoba takamubelele uluse, awe mwandi kukemina uyo muntu ku bukali bwakwa Yehoba nakalumwa kakwe, kabili cikaba pali wene icilapi conse icalembwa mwi buku ili, na o Yehoba akapase shina lyakwe mwisamba lya mulu."

Pano napalandwa icilapi palwa kupepo tulubi, atemwa ubulalelale ubwa bu mupashi. Umukowa uyo uwaalukile milungu wali no kukwata ishina lya buko ukupaswa. Kabili ilyashi ilya kale ilya mikowa ibili iyo amashina yayako yalipashilwe pa mulandu wa kupepautulubi lisangwa mu 1 Ishamfumu 12:25-30,

"Nao Yeroboamu akulile Shekemu mu calo ca Mpili icakwa Efraimu, no kwikalamo; kabili afumine kulya akulile Panuele.

Elyo Yeroboamu atile mu mutima wakwe, Nomba ubufumu bukabwelela ku ng'anda yakwa Dabidi: Nga ba bantu balanina ku kwipaila amalambo mu ng'anda yakwa Yehoba mu Yerusalemu, e lyo imitima ya aba bantu ikabwelela kuli shikulwibo, kuli Yeroboamu imfumu

yakwa Yuda, kabili bakanjipaya, no kubwekela kuli Yeroboamu imfumu yakwa Yuda.

Awe imfumu yapandile amano, no kucite ifiponti fibili ifya golide, e lyo yatile ku bantu, Capwa kuli imwe ukunina ukuya ku Yerusalemu; mone milungu yobe, We Israele, iya kuninike ukukufumya ku calo ca Egupti.

Kabili abikile cimo mu Betele, ne cibiye abikile muli Dani. Awe ici cintu ici caishileba ica lubembu: pantu abantu baleya ku kutota ku cinso ca cimo, na kuli Dani kwine."

Hosea 4:17,

Efraimu alambatila kutulubi: leka abe.

Moneni sana sana ukutila ukukandwa kwa kupepo tulubi kwali kwakutila ishina lya ulyo mukowa lyali no kupaswa 'ukufuma mwisamba lya mulu.' Amalango 29:20. Tailesoso kutila likesapaswa 'mu mulu,' lelo ukufuma mwisamba lya mulu. Kabili filya ni filya fine fye ngefyo cili, pantu nomba

Israele alibwekela mu Palestine, kabili nomba line Yehoba akakatika 144,000 iya bena. Lelo ukufuma muli ilye mpendwa Dani na Efraimu tabalipo.

Ukusokolola 7:4-8,

"Naumfwile ne mpendwa ya bakakatikwe; amakana umwanda umo na makana amakumi yane na makana yane aba mumikowa YONSE ya bana bakwa Israele.

Ku mukowa wakwa Yuda aba kakatikweko bali amakana ikumi na yabili. Ku mukowa wakwa Reubene abakakatikweko bali amakana ikumi na yabili. Ku mukowa wakwa Gadi abakakatikweko bali amakana ikumi na yabili.

Ku mukowa wakwa Ashere amakana ikumi na yabili. Ku mukowa wakwa Naftali abakakatikweko bali amakana ikumi na yabili. Ku mukowa wakwa Manasse abakakatikweko bali amakana ikumi na yabili.

Ku mukowa wakwa Simeone abakakatikweko bali amakana ikumi na yabili. Ku mukowa wakwa Lebi abakakatikweko bali amakana ikumi na yabili. Ku mukowa wakwa Isakari abakakatikweko bali amakana ikumi na yabili.

Ku mukowa wakwa Sebulune abakakatikweko bali amakana ikumi na yabili. Ku mukowa wakwa Yosefe abakakatikweko bali amakana ikumi na yabili. Ku mukowa wakwa Benyamini abakakatikweko bali amakana ikumi na yabili.

(Moneni, Dani na Efraimu tabalipo).

Nomba pamo ne ci moneni Daniele 12:1 iyo isontelela kuli aba amakana umwanda umo na makana amakumi yane na makana yane ukwisa kakatikwa mu nshita ya cikakatikilo icalenga mutanda kabili inshita iya Bucushi Bukalamba atemwa inshita ya mafya yakwa Yakobo.

"Kabili mu nshita ilya akema Mikeale, mboswa mukulu uwaiminina abantu bobo: kukaba ne nshita ya ku manama, ukwa kuti takwatala akuba ukutula pa kubapo uluko ukufika ku nshita ilya: na mu nshita ilyo abantu bobo bakapokololwa onse UWASANGWA NA LEMBWA MWI BUKU."

Nangu cibe fyo, panuma ya nshita ya ubu bucushi, (mu nshita iya myaka ikana limo,) nge fyo amwene Esekiele mu 48:1-8, na 22-29 tulemona imikowa ukubwekela umuku na umbi mubutantiko bwa Bulesa. Lelo, ukufuma pa nshita ilyo Efraimu na Dani bailundile abene ku tulubi, balifwile, kabili

ilye mikowa tayaishibikwa nakabili. Nomba ine ndemoni ukutila ukutula ku konaulwa kwa Yerusalemu, ifyalembwa fyonse ifya mikowa yonse fyaliluba, icakutila takuli nangu umo uwingasosa mucine umukowa uo afumako. LELO LESA ALISHIBA. Ulya Lesa umukalamba Uyo uleleta Israele ukubwekela ku Palestine alishiba filya fine fye mukowa nshi cila umwina Israele uwa cine afumako, kabili ukufuma kuli bonse abalongana amakana umwanda umo na makana amakumi yane na makana yane Dani na Efraimu tabakabepo.

Iyi pano imikowa ya kwa Israele. Esekiele 48:1-8 na 22-29,

"Kabili aya e mashina ya mikowa. Ku mpela ya ku kapinda ka ku kuso ukutula pali bamba mukalamba inshila ya ku Hetelone, ukufika ku kwingila ku Hamati. Ukufika ku Hasarenone, pa mupaka wa Damaseke, ukulola ku kapinda ka ku kuso, lubali ku Hamati; ukutula pa kabanga no kufika ku masamba; kukabe ca kwa Dani ica kupyanyinina cimo.

Napa mupaka wa kwa Dani, ukutula pambali ya ku kabanga ukufika kumbali ya ku

masamba, Ashere ica kupyantinina cimo.

Na pa mupaka wa kwa Ashere, ukutula pa mbali ya ku kabanga ukufika na kumbali ya ku masamba, Naftali ica kupyantinina cimo.

Na pa mupaka wa kwa Naftali, ukutula ku mbali ya ku kabanga ukufika kumbali ya ku masamba, Manase ica kupyantinina cimo.

Na pamupaka wa kwa Manase, ukutula pa mbali ya ku kabanga ukufika kumbali ya ku masamba, Efraimu ica kupyantinina cimo.

Na pa mupaka wa kwa Efraimu, ukutula pa mbali ya ku kabanga ukufika kumbali ya ku masamba, Rubene ica kupyantinina cimo.

Na pa mupaka wa kwa Rubene, ukutula pa mbali ya ku kabanga ukufika kumbali ya ku masamba, Yuda ica kupyantinina cimo.

Kabili pa mu paka wa kwa Yuda, ukutula pa mbali ya ku kabanga ukufika ku mbali ya ku masamba, na fimbipo.

Na cimbi ukutula pa cikwatwa ca bena Lebi, na pa cikwatwa ca musumba, icikaba mukati ka ca mukankala, kabili pakati ka mupaka wa kwa Yuda no mupaka wa kwa Benyamini, cikaba ica MUKANKALA.

Imikowa iyashalako, ukutula pa lubali lwa ku kabanga ukufika ku lubali lwa ku masamba, Benyamini ica kupyantinina cimo.

Na pa mupaka wa kwa Benyamini, ukutula pa lubali lwa kukabanga ukufika ku lubali lwa ku masamba, Simeone, ica kupyantinina cimo.

Na pa mupaka wa kwa Simeoni, ukutula pa lubali lwa ku kabanga ukufika ku lubali lwa ku masamba, Isakari ica kupyantinina cimo.

Na pa mupaka wa kwa Isakari ukutula pa lubali lwa ku kabanga ukufika ku lubali lwa ku masamba, Sebuluni ica kupyantinina cimo.

Na pa mupaka wa kwa Sebuluni, ukutula pa lubali lwa ku kabanga ukufika ku lubali lwa ku masamba, Gadi, ica kupyantinina cimo.

Na pa mupaka wa kwa Gadi, ku kapinda ka ku kulyo ukulola ku kapinda ka ku kulyo, na fimbipo."

Icakulangililako na cimbi ico twinga senda lyashi lyakwa Israele ukusha ukufuma mu Egupti ukuya ku mpanga ya Kenani. Ukupanga kwa kwa Lesa muli iyi nshita cali ukufumya Israele KUNSE, kabili no kubengisha MUKATI, pa kulekelesha ukutila benga mubombela Wene. E ico ilyo bafumine mu Egupti BONSE bena baishilefuma ukupitila mu mulopa we lambo lya mwana wa mpanga; bena BONSE baliile

ukupita mu menshi aya lubatisho muli Bemba uwa Kashika; bena BONSE baipakishe ifipasha mano ifikalamba; BONSE balilileko mana; BONSE banwineko ku cilibwe; kabili nge fyo cali pa mapalo aya kunse ne fya kumonekela fyali BONSE balikumineko mu mulinganya kabili mu musango umo wine.

Lelo, ilyo baishile ku Moab balya abailundile mu mutebeto uwa ku Baal-Peor bonse balifwile. Ifitumbi fyabo fyaliponene mu matololo, pantu cali ni kulya uko bakene Icebo cakwa Lesa no kutaluka kuli cena. Nomba ifi efyo abaHebere 6:1-9 ilandapo, ico icaletelwe bwino bwino nganshi mu Nshita iya

Pergamo. Teti muleya fye ne ciputulwa fye cimo ica Cebo, mulingile ukusenda Icebo CONSE. Kwaba abantu abo abamoneka uku bamo mu fintu ifyakwa Lesa nalimo mu fintu fyonse. Baba nga Yuda. Takuli nangu umo kano Yesu alishibe bwino bwino umusango wa muntu Yuda ali. E ico ubushiku

bwalishile ilyo Yuda acitile filya fine ifyo Israele acitile pa Baal-Peor. Ena asalile ukutila alefwaya ukuilunda pamo na maka aya mwangashi uwa bufi - ukwingila mu fya ndalama, akabungwe ka ma politiki aka munkanya Cebo, bukapepa ubwa munkanyaKristu kabili alicitile filya. Alitumpikwe!

Bambi ikumi limo na cimo tabali. Te kuti bacitwe, pantu bali abasalwa bene. E ico ilyo Yuda afuminepo no kufutuka Shikulu, ishina lyakwe lyalifumishiwe ukufuma mwi Buku ilya Mweo. (Ukusokolola 22:19).

Nomba ndi uwashininkisha ukutila na mumona ukutila balya abo ama shina yabo yali mwi Buku ilya Mweo bali iciputulwa ica mipepele iya bulya bushiku abo abaiketele ukushinguluka Lesa uwa cine no kupepa ukwa Wene, nangula ta bapepele ukulingana ne Cine (Icebo.) Nga Yuda tabaile ukutwalilila mpaka ku mpela. Mwamona ifyo Yuda asalilwe kuli Lesa. Alisambilishiwe mu cine. Alipelweko ukwishiba ukwa fya nkama. Alikwete bukapyunga ubwa maka ubwapelwe kuli ena kabili alyundepe abalwele no kutamfya ifiwa

mwi Shina Iya kwa Yesu. Lelo ilyo ukulangishiwa kwaishile, aishile ishitisha pa mulandu wa golide na maka ya mapoliki. Taile ukuya kulya ku Pentecosti ku kupokelela Mupashi wa kwa Lesa. Ena takwete Umupashi. Mwipanga icilubo palwa cena, umuntu uyo uwa batishiwa mucine na Mupashi wa Mushilo mukati ka mubili wakwa Kristu ukupokelela umwisulo wa Mupashi akalaba mu CEBO NSHITA YONSE. Cilya e cishininkisho ica kuba uwa batishiwa na Mupashi wa Mushilo. Yuda alifililwe. Icintu bwingi cilafilwa palya pene. Kabili ilyo bafilwa ukutwalilila muli cilye Cebo, amashina yabo yalafumishiwamo mwi Buku ilya Mweo.

Pakutila twingatwalilila ukulondolola ukupaswa kwe shina ukufuma mwi Buku ilya Mweo tulingile twatantalisha amatontonkanyo yesu kuli Israele mu nshiku shakwa Mose.

Ukufuma 32:30-34,

"Kabili ulucelo, e Iyo Mose atile ku bantu, Imwe mwa bembuka ulubembu lukalamba: e ico nomba nde nina ndeya kuli Yehoba; nalimo kuti nakonsolwela ulubembu lwenu.

Awe Mose abwelele kuli Yehoba, no kutila, Iye, na babembuka aba bantu ulubembu lukalamba, ba cita no mulungu wa golide.

Na nomba, nga Mulesumina ukulekelela ulubembu lwabo; lelo nga te ifyo, Shi mpaseni, mwi buku Lyenu ilyo mwalemba.

Na o Yehoba atile kuli Mose, umuntu uwa bembuka kuli Ine, e o ndepasa mwi buku Lyandi. Nomba kabiye, katungulule aba bantu ku mpanga iyo nasosele kuli iwe: mona Malaika Wandi aka lakutangilila: lelo mu bushiku bwa ku pempula kwandi nkapempwila pali bena ulubembu lwabo."

Cena cili ica cila pa cishininkisho ukutila amashina yaliba, kabili yakafumishiwa ukufuma mwi Buku ilya Mweo lilya inshita tayakabepo nakabili. Muli ici cine cifulo cali ni pa mulandu wa kupepa utulubi, nga filya fine ilyo Dani na Efraimu balufishe insambu shabo nge mikowa pa ku shinshimuna ifiponti fya golide. Bonse abo abashinshimuna imilungu amashina yabo yalifumishiwe ukufuma mwi Buku ilya Mweo.

Ilyo Israele akene ubutungulushi bwa kwa Lesa mu ntumba ya mulilo, no kwalukila mukupepa ifiponti fya golide amashina yabo yalifumishiwe ukufuma mwi Buku ilya Mweo. Ukufuma 32:33. (Uyo onse uwa Membukila, wene nkapase shina lyakwe ukufuma mwi buku Lyandi.) Nga ukupilibukila filya kutulubi kuleta ukukandwa ukwa ukupaswa amashina ukufuma mwi Buku ilya Mweo, kanshi mu kushininkisha konse ukukana kwa kwa Israele ukwa kwa Yesu Kristu nga Mesiya kuti kwaleta ukukandwa ukwabipisha. Ici ni filya fine fye.

Mu Malumbo 69 iyo yatantika ukuicefya kwa kwa Yesu yasosa mu vesi 21 na 28,

"Kabili ba Mpele ifinkolwankolwa e cilyo Candi; na kucilaka Candi ba Nwesho mwangashi uwa kantuka.

Lekeni itebulo lyabo ilya ku menso yabo libe ulukose: ne fya mutende fyabo, fibe iciteyo.

Ku fite ku menso yabo, yelolesha; ne misana yabo lengeni ukuteuka pe.

Pongolweleni pali bena icipyu Cenu lekeni ne cifukushi ca bukali Bwenu cibasange. Lekeni apo bekala pabe apapomonwa; na mu ma hema mwabo mwibamo umwikashi.

Pantu Uo Imwe Mwauma bamulamata; no ku kalipwa kwa ndase Shenu bakulondolola.

Bakandileni pa ma mpulu yabo; kabili mwileka bengile mu bulungami Bwenu.

Lekeni bapaswe mwi Buku Iya Mweo, kabili mwileka balembwe pamo na balungama."

Ilyo abaYuda bakene Yesu kwali ukutalukako ukutuntulu ukwa kwa Lesa ukufuma kuli bena ukuya ku Benafyalo.

Imilimo ya Batumwa 13:46-48

"Lelo Paulo na Banaba basosele no kushipa, abati, Icebo ca kwa Lesa cali no kubalilapo ukulandwa kuli imwe: lelo apo mwacitandula, no kuilinga abashiyene umweo wa muyayaya, moneni, tulepilibukila ku Benafyalo.

Pantu e fyo Shikulu atweba, ati, ni Nkubika ukuba icengelo ku Benafyalo, ku kube pusukilo ukufika pa mpela ya pano nse.

Awe Abenafyalo pa kumfwa, balasekelela, no kucindika Icebo ca kwa Shikulu: kabili bonse aba sontelwe ku kuya ku mweo wa muyayaya balitetekele."

Ici tacilepilibula ukutila takwakabe na yambi amashina ukufuma ku mikowa ya Israele aya kashalamo

mwi Buku ilya Mweo, pantu abengi muli aba (lelo te cintubwingi) ukupitila mwi funde ilya kusala bakaba mu nshita ya lukuta ya Benafyalo no kwisa ingila mu mubili wakwa Yesu Kristu, ukulangisha ukutula ama shina yabo yena mucine yalishela mwi Buku ilya Mweo. Nakabili, nge fyo twalalangisha, ukulingana ne cikakatikilo icalenga cisano icintubwingi ca ba Yuda abaipaiwe bakesapelwa imingila iya buta no mweo wa muyayaya kuli Shikulu. Nakabili amakana umwanda umo na makana amakumi yane na makana yane bakesa kakatikwa pa kwisa Kwakwe, ukushininkisha ukutula amashina yabo tayapashilwe tutile. Lelo cena naco cili icatantikwa mukupwililika mu Malumbo 69 ukutula ni balya imbifi atemwa abashalungama abakana Kristu kabili bakonaula ba bantu Bakwe abo amashina yabo yafumishiwamo.

Nge fyo Israele (abantu abasalwa abakwa Lesa) mu cintubwingi balilufishe insambu shabo mwi Buku ilya Mweo pa kukana Yesu, e ico icintubwingi ca lukuta lwa Benafyalo na bo bene bakesa mukwebaulwa no mulandu wa kufumishiwa amashina yabo ukufuma mwi Buku ilya Mweo pa kukana

Icebo kabili muli cilya ukwingila mu kabungwe ka mipepele ye sonde ako akaba icipasho icapangwa ku ciswango.

Kuli cishinka na cimbi ica kumona apa. Mu Cipuna ica Buuta icikalamba ica bupingushi kukaba ukupatukana kwa bantu. Ibuku ilya Mweo likesulwa kabili ibuku nalimbi likesulwa.

Mateo 25:31-46,

"Ilyo Umwana wa Muntu akesa mu bukata Bwakwe, na ba malaika bonse pamo Nankwe, e Iyo

Akekala pa cipuna ca bukata Bwakwe:

Ne nko shonse shikalonganikwa ku cinso Cakwe; kabili Akabapatukanya, ifyo umucemi apatukanye mpanga ku mbushi:

Kabili Akabike mpanga ku kulyo Kwakwe ne mbushi ku kuso Kwakwe.

E Iyo Imfumu ikeba aba ku kulyo kwa Iko, ikatila Iseni, mwe bapalwa ba kwa Tata, kwateni ubufumu ubwa teyanishiwe imwe ukufuma pa kulengwa kwa pano isonde:

Pantu nali ne nsala, na imwe Mwampele ukulya: Nali ne cilaka, na imwe mwali Nwesesh; Nali umweni na imwe mwali Nsekelele:

Ubwamba na imwe mwali Mfwikile: Nalilwele, na imwe mwali Mpempwile: Nali mucifungo, na imwe mwalishile kuli Ine.

Elyo abalungama bakasuka Wene, abati, Mwe Shikulu, bushe ni lilali twamu Mwene muli ne nsala no ku Mulela? nalimo muli ne cilaka no ku mu Nwasha:

Kabili ni lilali twa Mumwene muli umweni, no ku Musekelele? nalimo uwa bwamba, no ku Mufwika?

Kabili ni lilali twa Mumwene umulwele, nalimo mu cifungo, no kwisa kuli Imwe?

Ne Mfumu ikabasuka aiti kuli bena, Ndemwebe, icine cine nati, Apo ponse mwacitile muli aba ba Munyinane aba cepesha, mwacitile Ine.

E Iyo ikeba aba ku kuso kwa iko ikatila, Fumeni kuli Ine, mwe batipwa, kabiyeni ku mulilo uwa muyayaya, uwateyanishiwa kasebanya na ba malaika bakwe:

Pantu Nali ne nsala, na imwe tamwa Mpele kulya: Nali ne cilaka, na imwe tamwa Nwesesh:

Nali umweni, na imwe ta Mwansekelele: Ubwamba, Na imwe ta Mwamfwikile: umulwele, na mu cifungo, na imwe tamwa Mpempwile?

E Iyo na bo bakaasuka kuli Wene abati, Mwe Shikulu, bushe nililali twa Mumwene muli ne nsala,

nalimo muli ne cilaka, nalimo umweni, nalimo uwa bwamba, nalimo umulwele, nalimo mucifungo no ku Mupyungila iyo?

E Iyo Ikasuka aiti, Ndemwebe cine cine, Apo ponse ta mwacitile umo uwa muli aba bacepesha, ta mwacitile nangu Nine.

Kabili aba bakafumapo bakaya ku kulimunwa kwa muyayaya: lelo abalungami bakaya ku mweo wa muyayaya."

Ukusokolola 20:11-15,

"Kabili namwene icipuna ica bufumu icikalamba ica buuta, no Waikalapo, ku cinso Cakwe icalo no mulu fyalifulumwike: na pa kuti fikale tapamoneke.

Namwene nabafwa, abakalamba na banono, na beminina ku cinso ca kwa Lesa; na ma buku yalikupukwilwe: ne buku limbi, Ibuku lya Mweo lyalikupukwilwe: na bafwa bapingwilile ifyalembelwe mu ma buku aya, umwabele milimo yabo,

Na bamba alekelemo abafwa abalimo: ne mfwa na kumbo fyalekelemo abafwa abali muli fyene: nabo bapingwilwe umo umo umwalole milimo yakwe.

E lyo imfwa na kumbo fya poselwe muli bamba wa mulilo. Iyi ni mfwa cibili.

Kabili ngo muntu tasangilwe na lembwa mwi Buku lilya ilya Mweo aposelwe muli bamba uwa mulilo."

Kukabako bonse babili abalungami kabili na bashalungama muli ubu bupingushi. E fyo ilesosa. ABA BALUNGAMI TABAKABE NABWINGA PANTU NABWINGA ALEIKALA PAMO NANKWE MU

BUPINGUSHI.

I Abena Korinti 6:2-3,

"Nalimo tamwaishiba ukuti aba mushilo bakapingula aba pano isonde? kabili aba pano isonde nga bakapingulwa kuli imwe, bushe muli abashayana ukupingula imilandu iya cepesha?"

Bushe ta mwaishiba ukuti tukapingula ba malaika? pali bufi ifya bwikalo bunu?"

Ukusokolola 3:21,

"Uwa cimfya nkamupela ukwikala na Ine pa cipuna Candi ca bufumu, e fyo na ine nacimfishe, no kwikala pamo na Tata pa cipuna Cakwe ica bufumu."

Mwamona, nabwina ali pamo Nankwe mu cipuna. Nge fyo wene akesapingula isonde wene alingile ukwikala mu bupingushi pamo Nankwe. Cilya ni filya fine fye ifyo Daniele amwene.

Daniele 7:9-10,

"Na mwene fyasuka fyatekwa ifipuna, e lyo Umukote wa nshiku ne nshiku aikala, ica kufwala Cakwe ica buuta nge mfula ya buuta, no mushishi wa ku mutwe Wakwe nga masako ya mpaanga aya buta tu tu: icipuna Cakwe ni mingi sha mulilo, ne mipeto ya Ciko mulilo uleaka.

Umulonga wa mulilo ulepita no kutula pa mulola Wakwe: amakana ikana bale Mupyungila, na makana ikumi limo ukufushiwa ku makana ikumi limo na beminina ku cinso Cakwe: bakapingula na bekala, na mabuku ya kupukulwa."

Mwamona, cena cikope cimo cine, ku makana ikana abo abalepyungila kuli Wene bena ni nabwina, pantu ni nani upyungila ku mulume kano umukashi?

Ilipusho nomba lileisa, mulandu nshi aba balungama bali mubupingushi? Takuli incende na imbi uko bengesa, pantu kwaba kano fye ukubuka kubili kabili apo te kuti babe abalinga ku kubuka ukwa ntanshi balingile ukwisa mu kwa cibili ico icili ukubuka ukuya mu bupingushi. Abo abali abalinga ku kubuka kwa ntanshi (nabwina) tabali mubupingushi. Yohane 5:24, "Ndemwebe, cine cine nati,

uleuumfwa Icebo Candi, no kutetekela uwa Ntumine, aba no mweo wa muyayaya (cilya ni ci, uwacetekela ena kale napokelela umweo wa muyayaya untu akwete muli wene nomba) kabili tesa mukwebaulwa (takese mubupingushi, e fyo yena ilesosa mucishinka) lelo nafuma (kutwalilila) ukufuma mu mfwa ukuya mu mweo." Lelo moneni bwino bwino, Yesu alingile nakabili alikwete ibumba nakabili mu matontankanyo, abo panshita imo iya kubuka bakesapokelela umweo wa muyayaya. Bakesa bupokelela pa kubuka. PAKUKANA BUPOKELELA PA KUBALA NGE CILUNDWA CAKWA NABWINGA.

Yohane 5:28-29,

"Mwisunguka pali ici, pantu inshita ileisa, iyo BONSE aba mu nshishi bakomfwa ishiwi Lyakwe,

No kufumamo; abalecite fisuma, bakabukila ku mweo, na bo abalebombe fibi, bakabukila ku bupingushi."

Nomba bonse natwishiba ukutila Yohane 28:29 TE KUSENDWA pantu abafwila fye muli Kristu bakabuka ukufuma mu nshishi pali ilya nshita ukubikapo na nabwina uwa mweo uyo ucili pe

sonde.

Tesalonika 4:16-17,

"Ico Shikulu Umwine akeka mu mulu no kubilikisha ku kalamba, kwi shiwi lya mfumu malaika, kabili ku ntandala yakwa Lesa:

Na bafwila muli Kristu bakabalilapo ukubuka intanishi: E lyo ifwe fwe ba mweo fwe bashalapo tukolwilwa capamo mu makumbi, ku kumanya Shikulu mulwelele: kabili efyo tukaba pe pamo na Shikulu."

Lelo ilesosa muli Yohane 5:28-29 ukutila BONSE bakesa fuma ukufuma mu nshishi. Uku e kubuka kumo kwine ngo kwalandwa mu Kusokolola 20:11-15 umu ABAFWA baletelwe ku cinso cakwa Shikulu no kupingulwa ukulingana ne milimo yabo, kabili bonse abo amashina yabo tayali mwi Buku ilya Mweo lyena baishileposwa muli bamba uwa mulilo.

Nomba tulelelekesha kulipusho ukutila mulandu nshi benga pelelwa umweo wa muyayaya pa bupingushi apo Amakalata yamoneka ukushininkisha nganishi ukutila umu alingile ukukwata Mupashi wa kwa Kristu nga teifyo konaika. Nangula cingamoneka ifyo, tatulingile ukususha ifyebo fyakwa

Yesu Uyo mukulangisha bwino bwino atantika ukutila kwalibako bamo abasangwa mwi Buku ilya Mweo abo nalimo bakapokelela umweo wa muyayaya ilyo kubuka kwa cintubwingi takulabako atemwa panuma ya kwena.

Paulo talecilukila ici cine pantu ena alesosa palwalala mu Bena Filipi 3:11,

"Nga cingabe ca kuti ninga fika ku kubuka kwa bafwa."

Nomba iyi milandile ili iyaibela nganishi. Ifwe bonse twalishiba ukutila ifwe BONSE tukesaba mu kubuka tulefwaya nangu tatulefwaya. Bonse bakabushiwa. E ico Paulo ena tekuti asose fye, "Nga CINGABE CA KUTI ninga fika ku kubuka kwa bafwa." Icishinka ica mulandu ni ci, ena talesosa cilya. Ukubelanga ukwalinga ni uku, "Nga cingabe cakuti ninga fika ku 'ku kubuka kwa cilamo' ukufuma pakati ka bafwa." Ici tacili ica kufika ku kubuka kwa bonse atemwa ukwa cibili, lelo cili ku kubuka kwa ntanishi, ico icalandwa ukuti, "Alishuka kabili wa Mushilo uyo wakwata icakaniko mu kubuka ukwa ntanishi, uwa musango uyu imfwa ya cibili taikwete amaka, lelo bakaba ba shimapepo bakwa Lesa kabili bakwa Kristu kabili bakateka pamo Nankwe imyaka ikana limo." Ukubuka ukwa ntanishi takwakwatapo ica kucitapo ne mfwa ya cibili. Kulya ni kumpela ukwa myaka ikana limo ilyo BONSE ABASHALA abafwa bakaba no mweo nakabili. Kabili muli bulya bushiku kukaba balya abakesa ku mweo wa muyayaya kabili balya bambi abakekatwa mu mfwa ya cibili. Nomba tatule fwaikwa ukutunganya pali balya abo mu kubuka kwa cibili bakapelwa umweo. Balitweba bukapelwa kuli bena pa mulandu wa kutila bali aba nkumbu no kucite cisuma kuba "Bwananyina." Balya abakabushiwa bakaposwa muli bamba wa mulilo bakesa citwa filya pa mulandu wa kucito bubi ku "Babwananyina." Apo ici Cebo cakwa Lesa tucisumina fye. Ta kuli ukutalikishanya pano, lyena lyashi fye ilyaanguka ilya cishinka.

Ukutwalilila ukulangisha bwino, moneni maka maka ifyebo fyakwa Mateo 25:31-46. Tailelanda ukutila kacema mu butuntulu alepatula impaanga ukufuma ku mbushi, lelo cili KWATI kacema ulepatula impaanga ukufuma ku mbushi. Ishi tashili impaanga pali ici ciputulwa ca nshita (Icipuna ca Buuta ica Bupingushi). Impaanga shili mwi cinka Lyakwe, shalyumfwile ishiwi Lyakwe (Icebo) kabili shali Mukonkele. SHENA KALE SHALIKWATA UMWEO WA MUYAYAYA KABILI TE KUTI SHISE MUBUPINGUSHI. Lelo TABAKWATA umweo wa muyayaya, kabili bena bali mubupingushi. Bena basuminishiwa UKUYA MU mweo wa muyayaya. Lelo ni pa fishinka fya shani baleingila mu mweo

wa muyayaya? Mucine cine tepa cishinka ica kutila bena nabakwata kale ubumi Bwakwe nge fyo nabwina acita, lelo balebupokelela pantu bali aba nkumbu kuli ba Munyina. Bena ta bali ba Munyina: cilya kuti cabalenga ukuba impyani shinankwe pamo na Yesu. TACABA mpyani ku cintu icili conse kano mweo. Tabakabemo mu cipuna, na fimbipo pamo Nankwe. AMASHINA YABO YALINGILE YALI MWI BUKU LYA MWEO KABILI TAYAPASHILWE. Nomba pa mulandu wa citemwiko cabo ku bantu bakwa Lesa bena bakeshibikwa no kupusushiwa. Ukwabulo kutwishika aba balibombele no kwafwilisha abana bakwa Lesa. Nalimo kwati Nikodemu na Gamaliele baliminineko abana bakwa Lesa mu nshita ya bwafya.

Nga ici cilemoneka ngo kupele tontonkanyo ilya "kubweseshapo," lolekesheni bwino bwino nomba, pantu ababifi TABALE bwekeshiwa, lelo baleposwa muli bamba uwa mulilo. Amashina ya balya abengi abaonawilwe yali mwi Buku ilya Mweo na yo; lelo yalipashilwe pantu balifililwe ukucindika abantu bakwa Lesa abo abali Icebo ica Mweo icalangishiwa (inkalata ishalembwa) ku bushiku bwabo.

Nomba lekeni tumfwikishe nganishi pano. Aba te nko shikapingulwa no kuya mu millennium pantu

balifisa no kwafwilisha abaYuda. Ici cili palwalala nganshi pa mulandu wa kusondolwela kwa aya ma vesi. "Kabili aba (aba bifi) bakesaya mukukandwa ukwa muyayaya (bemba wa mulilo), lelo abalungami mu mweo wa muyayaya." Takwaba ubunte ubwa kupingulwa KUBILI ukwabikwa uko aba bifi bakaposwa mukati ka bemba wa mulilo. Kano fye iciswango na kasesema uwa bufi bakapingulwa pa mpela ya bucushi bukamba. Iyo, iyi ni nshita iya bupingushi ubwa Cipuna ica Buuta, kabili bena bakapingulwa ukulingana na filya ifyalembwa mu ma buku.

Cili mu kubuka kwa cibili umo "imyeyo ili pesamba lya cipailo" kabili no kutantikwa mu cikakatikilo icalenga cisano (Ukusokolola 6:9-11) balipelwe imingila iya buuta, kabili mucine umweo wa muyayaya, aatemwa teti pabe icishinka ica mingile iya buuta.

"Kabili ilyo Akakatwile icikakatikilo ica cisano, na mwene mwisamba lya cipailo imitima ya baipaiwe pa mulandu wa Cebo cakwa Lesa, na pa mulandu wa bunte ubo bakwete:

Kabili babilikishe ishiwi likalamba, abati, Ukufika lilali, Mwe Shikulu, mwe ba mushilo kabili aba cine, bushe Mulefisha lilali pa ku kanapingula no kulandula umulopa wesu kuba ikala pe sonde?

Lelo bapelwe umo umo ilaya ilya buta; no kwebo kuti, batauluke na nomba inshita inono, isuke ifishiwepo impendwa ya basha banabo nabamunyinabo, abalaswa bepaiwe, nga aba bene."

Nomba moneni sana sana ukuti tapali nangu umo pali aba pesamba lya cipailo abaipaiwe pa bunte bwa kuli Yesu. Tabali nga Antipas uyo waipaiwe pa kwikatisha Ishina Lyakwe. Aba te balya abafyalwa cipya cipya, no mweo wa muyayaya nge cikwatwa cabo. Baleisa mu kubuka no kupokelela umweo pa mulandu wa kwiminina kwabo pa Cebo. Kabili moneni ifyo aba balebikisha pa cilandushi. Te kuti babe ifya kupangilako nabwinga. Nabwinga alapela isaya no kubilikisha, "Babeleleni uluse, Tata, tabeshibe ico balecita." Aba ba Yuda. Balingile ukuba pantu bali mu cikakatikilo icalenga cisano, kabili cena

caba mucikakatikilo icalenga cine umo nabwinga wa ku Benafyalo aya mu kusendwa. E ico aba ba Yuda tabafyalwa ku Mupashi Wakwe. Bena tabacetekela nangu panono ukutila Yesu ni Mesiya. Lelo nge fyo bapofushiwe na Lesa pa mulandu wa Benafyalo, Lesa ali bapele umweo wa muyayaya pa

fishinka ifya kutila nangula tekuti bese kuli Wene, lelo nomba bali mucine cine aba cishinka ku Cebo conse ico baishibe, kabili bafwile pa mulandu wa cena nge fyo icintubwingi cafwile kuli Hitler, Stalin, na bambipo, kabili na nomba bakulafwa.

Caba ni mukubuka kwa cibili umo bana cisungu abapelelwa amano basano bakesa buka. Moneni ukutila bali ni bana cisungu. Bena tabakwete Mupashi wa Mushilo e ico balilufishe ukuba muli nabwinga, ilyo basano aba mano abakwete amafuta baishileba iciputulwa icakwa ulya nabwinga. Lelo aba bantu, pa kuba abapatulwa, abantu abatemwa Lesa, kabili ukwasha ukwikala mu Cebo, ukulingana ngefyo baishibe pali cena, kabili pa kuba abakwafwilisha mu mulimo wakwa Shikulu bakesa buka pa mpela ya nshita. Bakesa lufya millennium, icintu ico mwinga tendeka ukumona kuli ifi fishinka fili ifikankala nganshi kabili ifya wamisha ukucila ifyo twatala ukutontonkanya aatemwa

ukucetekela.

Bonse aba bantu balikwete amashina yabo mwi Buku ilya Mweo kabili amashina yabo yalishile. Lelo mashina ya banani ayo ayashashele? Ya balya aba nkuta isha mibombele ye sonde balya abalwishishe nabwinga bakaba ni balya abo amashina yabo yakafumishiwa. Balya e bakesa lufya. Bakesa poswa muli bemba wa mulilo.

Nomba natuleya ulutampulo nalumbi, lelo ilyo tatulacita na tumone ifwe umulandu wesu ukufika apa. Icakwambilapo twalishiba mukushininkisha ukuti amapange yakwa Lesa yaiminina mukusala. Ico capangilwe mu Mwine. Cali ipange lyakwa Lesa ku kuleta abantu abapalana nga Wene abo abali no kuba Nabwinga wa Cebo. Alisalilwe ilyo mufula we sonde taulalengwa MULI WENE. Alishibilwe kabala no kutemwikwa ilyo talaletwa mukati ka nshita pe sonde. Ena alilubwilwe ku mulopa Wakwe kabili TAKATALE ukwisa mukwebaulwa. Ena te kuti akatale ukuba mubupingushi pantu ulubembu te kuti

lulingwe kuli ena.

Abena Roma 4:8,

"Alishuka umuntu uo Shikulu taka mulingile ulubembu."

Lelo mucine akaba pamo Nankwe mu cipuna Cakwe ica bupingushi, ukupingula isonde na ba malaika kumo. Ishina lyakwe (cila cilundwa ca ena) yalilembelwe mu ciputulwa cimo ice Buku ilya Mweo ilya Mwana wa mpanga ilyo mufula we sonde taulengwa. Ica bubili, kuliko ibumba na limbi. Amashina yabo yaba na yena mwi Buku ilya Mweo kabili bakesa monekela mukubuka kwa cibili. Abapala nga bana cisungu abapelelwa amano kabili na balungami nga aba balandilwepo muli Mateo 25. Muli ili bumba nakabili muli

balya abashakapepe ciswango atemwa ukusangwamo mu mibombe ya munkanyakristu lelo bakafwila pa citetekelo cabo nangula tababa muli nabwina, pa kukana fyalwa cipya cipya. Lelo bakesamonekela mu kubuka kwa cibili no kuya mu mweo wa muyayaya. Ica butatu

kwaba Abenakristu aba pa mupaka nga balya twamwene mu Israele ukufuma mu Egupti. Aba bakwete amashina yabo mwi Buku ilya Mweo kabili imilimo yabo yalembelwe mu ma buku. Aba pa kufilwa ku kunakila Lesa kabili ababulo kukwata Umupashi, nangula ifishibilo ne fipapwa fyali pakati kabo, bakakwata ama shina yabo ukufumishiwa ukufuma mwi Buku Iya Mweo. Mukati ka ili bumba kukaba bamo nga Yuda abo nangula bengaba ababulo kukwata Umupashi umupwilapo, lelo bena ni bakapepa, bakakwata imibombe mu bumi bwabo, kabili nangula pama buku tabali abasalwa MULI

WENE. Aba musango filya nga Balaamu bakaba muli lilye bumba. Ica bune kabili ica kulekelesha ni balya abo amashina yabo tayatala ukuba atemwa tayakatale ukulembwa mu ma buku.

Balya basangwa mu Kusokolola 13:8 kabili Ukusokolola 17:8,

"Abekashi aba pano nse bonse kabacipepa, onse uushalembwelwe shina lyakwe ukufuma ku kulengwa kwa pano isonde mwi Buku ilya Mweo ilya Mwana wa mpanga uwaipaiwe.

Iciswango ico mwene calipo, kabili tacilipo: lelo cili no kufuma mu cilindi ca kumbo, no kuya mu bonaushi: na bekashi ba pe sonde bakapapa, abashalembwa ama shina yabo mwi Buku Iya Mweo ukufuma ku kulengwa kwa calo, pa kumone ciswango pa kuti calipo, kabili tacilipo, kabili cikabapo."

Yesu atile ukutila ibumba limo likapokelela umu uyo waishile mwi shina lyakwe umwine. Ulya umu ni munkanyakristu. Kabili ifi ni filya fine fye ifyo ilesosa pali bena mu Kusokolola 13:8, na 17:8. Aba bali sontelwe kuli Lesa lelo te kukusalwa. Kabili pamo neli bumba lyaba mu musango filya nga bena Farao.

Calandwa pali ena,

"Ni ci cine nakwimishe. Ifipe ifya bukali ifyapekaniwa ku kulola kuboni."

Abena Roma 9:17-22.

Tapali nangu umu pali aba abengabikwa pafyalembwa ifya mweo. Nshilesoso kutila takwaba

ifyalembwa pali bena. Ukwabula ukutwishika kuli fimo ifyapala ifyalembwa pali bena, lelo TE MUFYALEMBWA IFYA MWEO. Umulandu wa kubapo kwabo naubombelwapo panono mwi buku lyonse ili lelo kuti twalundapo Amalembo na yambi yabili.

Amapinda 16:4,

"Yehoba alengele umubifi ku bushiku bwa bubu."

Yobo 21:30,

"Pa kuti mu bushiku bwa kayofi umubi atengelwa, mu bushiku bwa kubuka batungululwa kumbi."

Apo ici ciputulwa ca Cebo cintu cakosa ku mano ya muntu ku kumfwa, cilingile ukupokelelwa no kucetekelwa ku citetekelo. Bamo bali no kupunushiwa pafyo ntantikile pantu balafilwa ku kwiluka ukuiteka kwa kwa Lesa ico icilangisho kutila LESA NI LESA, kabili pantu Wene ni Lesa umu te kuti

acimfye amano Yakwe atemwa ukonaula ubufwayo Bwakwe no kupanga; lelo Wene, pa kuba uwa maka yonse, aleteka mu milimo YONSE kabili alecita fyonse ifyo Alefwaya ne fibumbwa Fyakwe fyonse pantu fyonse fyalengelwe ku kutashiwa Kwakwe kusuma. E ico kanshi, nge fyo Paulo asosa, "Nga Lesa kuti asenda umupusa umu wine uwe buumba ku kucitako umupusa umu wine icipe cimo cibe ca mulimo wa mucinshi na cimbi cine ica mulimo uwabulwo mucinshi, nani uwinga pela umulandu no kubwesesa ifyabo kuli Wene?" Cilya Alikwata insambu ku kucite ci pa fishinka ifya kulenga kweka, te kuti tukane. Nomba Aile na pa ntanshi, pantu ukulingana na Bena Roma 14:7-9, twalikwata icishininkisho icabulo kutalikisha ukutila Yesu alipile umutengo uwa kushitilapo uwe sonde lyonse, kabili e ico kanshi Wene kuti acita nge fyo Alefwaya na Bakwe umwine.

"Pantu ta kuli uwa muli ifwe uwiikalila no mweo, kabili takuli uifwila.

Pantu nga twaba no mweo, ni kuli Shikulu twabela no mweo; kabili nga twafwa, ni kuli Shikulu tufwila: e ico nangu tuli no mweo, kabili nangu twafwa, tuli bakwa Shikulu.

Pantu e co Kristu afwilile no kubuka no kuba no mweo, ukuti Abe Shikulu WABA FWA NA BA MWEO."

(Bumwine; TACILI bucibusa ubulelandwa pano.)

Ici na co calitantikwa muli Yohane 17:2,

"Apo Mwamupele amaka PA BANTU NSE BONSE, ukuti Apele umweo wa muyayaya kuli bonse abo Mwamupela."

Nomba, nga ifwe tulependela ukukwishiba fyonse kuli Lesa, tulingile nakabili twasuminina ukutula Wene aliba uwapwililika mu mano na mu bulungami. Aya mapange aya kusala kabili bucinangwa yaba mano yakwa Lesa ukusokololwa mu nshita shonse nga, filya yasosa mu Bena

Efese 1:3-11,

"Abe uwapalwa Lesa kabili Wishi uwa kwa Shikulwifwe Yesu Kristu, Uwatupalila ifwe mwipalo lyonse ilya Bumupashi mu myulu muli Kristu,

Nge fyo atusalile muli Wene ilyo pano isonde pali tapalalengwa, ukuti tube aba mushilo kabili ababula akalema ku cinso Cakwe. Mu kutemwa.

Atulingile kabela mu kutemwa ku kuba abana Bamwine muli Yesu Kristu, umwabelo kubekwa kwa kupanga Kwakwe,

Ku kutashiwo bukata bwa kusenamina Kwakwe, uko Atusenaminine mu Watemwikwa.

Muli Uyo twabela no kulubuka mu mulopa Wakwe, ukulekelelwa kwa ma mpulu yesu, umwabelo bucindami bwa kusenamina Kwakwe;

Uko Afushishe kuli ifwe mu MANO yonse no kushilimuka,

Pa kutulenga twishibe ica nkama ica kupanga Kwakwe, umwabelo kubekwa Kwakwe uko Apangile muli Wene, ku kuleto kulondolola kwa mwisulo wa nshita ku kulenga fyonse fya mu mulu, ne fya pano nse, fisonkanishiwe mu mutwe umo muli Kristu;

Muli Uyo kabili twalengelweko icakupyaninina, pa kulingilwa kabela ku kwetetula kwa ubomba fyonse ku kupanga kwa kufwaya Kwakwe."

E ico nga Lesa alipanga umusango uwa kutila kwaba balya abo amashina yabo yabikwa mu ciputulwa cimo ice Buku ilya Mweo ilya Mwana wa mpanga kabili te kuti yafutwe pantu yena mashina yakwa nabwanga Wakwe, lyena tulingile twasumina cilya. Nga nakabili ilelanda ukutula kwaliba balya abo amashina yabo yabikilwe mu fyalembwa ifye Buku ilya Mweo lelo mukwishibila kabela ukwa kwa Lesa bali no kuwa no ku kwata amashina yabo ukufumishiwa tulingile twa sumina cilya. Kabili nga kuliko balya abo amashina yabo TAYATALILE ukubikwa pe lyashi Iya mweo, tulingile ukusumina cilya, naco. Kabili nga kuli balya abakengila mu mweo wa muyayaya panuma ya bupingushi bwa Cipuna ica Buuta pa mulandu wa fishinka uwa kuba abasuma kabili ne nkumbu kabili ku basalwa fye bakwa Lesa abo baba ba Munyina, kanshi te kuti kano fye ukusumina cilya. PANTU NI NANI UWAISHIBA AMANO YAKWA SHIKULU UKUTILA ALINGILE UKUMWEBWA? Tutile lekeni tube aba nakila mu citetekelo kuli Wene Uyo uuli ni Shifwe no kuba no mweo.

Ukumfwikisha ilisambililo bwino bwino nganshi ukucilapo calaba nomba ica mano ukulipalama ukufuma ku cishinka ica lukuta ukupita mu nshita. Mpaka ino nshita twaletontonkanya mu misango iya kupaswa kwa mashina ya cila muntu. Nomba tulefwaya ukumona, te cila muntu, lelo amabumba

ayemininwako mu lukuta. Ku kucita ici twalapashanya ulukuta ukupita mu nshita ku cilimwa ca ngano. Icilimwa ca ngano cilabyalwa pa kutila ku mpela akaluseke ka ngano kali no kumesha no kuifusha akene ukupitila mu mibombele imo mukati ka ciputulwa ca nshita imo. Ilye mbuto imo ili no kufwa, lelo mu kufwa, ubumi ubwali muli yena ili no kwisa moneka mucilimwa ico mukubwekesha cikesaba ica kwimishamo atemwa ica kusendelamo kwa bulyo bumi ubo buli no kubwekela ku ntendekelo mu musango uwa kufushiwa. Yesu Imbuto ya Bufumu ikalamba alifwile. Ulya Umo ushinga cimfiwa Uyo uwaba e mweo wa lukuta naiminina mukati ka lukuta ku nshita shonse isha nkuta cinelubali ukupela umweo Wakwe ku lukuta (icakusendelamo atemwa ukuletelamo) ku mpela ukutula umweo Wakwe wine ukafyalwa mu mibili uwapalana no Wakwe mu kubuka. Cikaba pa kubuka ilyo Imbuto iya Bufumu ikamona ishingira imbuto sha bufumu ishapalana na Wene, kabili cikesaba nge fyo Wene aba, pantu Yohane alesosa, "tukapalana nga Wene." Filya e fyo Yohane Kabatisha alesontelelako ilyo Asosele ukutula Yesu Ali no kukolonganya ingano mubutala. Kulya kwali ukubuka ukwa balubulwa balya abali abasalwa ku mweo wa muyayaya baishilemo.

Nomba kanshi, ilyashi ilya ici cilimwa ca ngano ico kumpela ya ciko ku mesha imbuto ya ntendekelo mu musango uwa kufushiwa e BUKU LYA MWEEO. Ndebwekeshapo: ilyashi ilya kale atemwa ukulembwa kwa ici cilimwa ca ngano e Buku ilya Mweo ico ciputulwa ice Buku ilya Mweo e FYALEMBWA IFYA MWEEO WA MUYAYAYA. (Iciputulwa cimo ica ili Buku ilya Mweo). Ici cileshininkishiwa mu kumona pa kufwailisha icilimwa ca ngano. Imbuto yeka yalibyelwe. Bwangu bwangu akalibula ka moneka. Lelo cilya te ngano nalyo line. E Iyo cilesa mukukula ukwisaba umupeti. Ici na co te ngano nalyo line. Ubumi buli mulya, lelo te ngano. E Iyo kumpela ya mupeti kuli akantombolwa umo mufuma umupupunga. Nalyo line icilimwa ca

ngano lelo takuli ngano na nomba. E Iyo icilimwa cilapelwa ubuluba, kabili tulemona umusungu ukukula. Ici cilemoneka icapulamo kwati ni ngano lelo tacilati cibe na nomba imbuto. E Iyo ingano ilapangika mu cikapa. Yena nomba naibwekela ku fintu yali pa ntendekelo. Nomba ingano iya pishiwa yalobololwa.

Yesu Kristu alifwile. Apele umweo Wakwe. Ulyo mweo wali no kubwekela pa lukuta no kuleta abana abengi abapalana ku Mwine ku bukata mu kubuka. Lelo nge fyo imbuto ya ngano yalingile ukukwata umwakusendela ku kuletelamo ku mbuto sha ngano isha fushiwa, e ifyo fine kwali no kuba ulukuta ulo lwali icakusendelamo ubumi bwakwa Kristu. Nga kalibula, umupeti, umupupunga, ne fikapa fyali ifya kusendelamo ifya mbuto lelo TACALI mbuto ine, e ico ulukuta ulwalipo ukupita mu nshita lwali icakusendelamo ica MBUTO iya cine nangula tacali Imbuto iine. Ulya e mulandu wine twingasosela ukutila Ibuku ilya Mweo iyaba icilimwa CONSE CA NGANO.

Natuleya kuli cilya nakabili. Iyi pano ilye mbuto ya ntendekelo iyabyelwe. Yameseshe akalibula. Cilya tacali eco. Yameseshe umupeti Na o tawali eo. Pano paishile ifikapa mulya umo ingano ili no kupangika. Cilya te co. Umupupunga wa monekela. E LYO UBULUBA BULALUKUTILA PALI

YALYA MALUBA. ICIPUTULWA CA CILYE CILIMWA CILALETWA KU MWEO. ICINTU CIMO ICA ILYE MBUTO YA NTENDEKELO IYAISHILE UKUPITA MU CILIMWA CONSE ICASHALA ILAPILIBUKILA MU MBUTO. Mulandunshi icilimwa conse tacaile mu mbuto? Pantu calilengelwe kuli ulyo musango. Iciputulwa fye ica cilye cilimwa kuti cabwekela ukuba ilye mbuto pantu iciputulwa fye ica cilye CILIMWA CA NGANO E MWEO WA MUYAYAYA.

Namukwata icipasho icapwililika ica cilya mu Israele ukusha Egupti. Baishile fuma nalimo ba million babili aba maka. BONSE bafulumukile ukupitila mu mulopa waca kuninika. BONSE balibatishiwe muli Bemba wa Kashika; BONSE baishilepita ukufuma mu menshi ukuipakisha imibombele ya Mupashi wa Mushilo na mapalo; BONSE balile icakulya ca ba malaika; BONSE banwene ku cilibwe icalebakonka. Lelo nomba kano fye ku banono nganshi tabali nangu cimo kano ifya kusendelamo ku bana ba Israele abo balingile ukubakonka no kuya mu mpanga ya Kenani. Israele

onse TABA Israele. Kabili bonse kano ibumba ilinono balikwete amashina yabo ukupaswa ukufuma mwi Buku Iya Mweo.

Natukwata icintu cimo cine ilelo line mu lukuta. Amashina yakapaswa ukufuma mwi Buku ilya Mweo. Ta kuli amashina ayakapaswa ukufuma mwi Buku ilya Mweo wa Muyayaya pantu filya fintu fyalembwa fimbini nangula fingasangwa mwi Buku ilya Mweo. IFI E FYALEMBWA: LESA NATUPELA UMWEO WA MUYAYAYA, KABILI UYU MWEO WABA MU MWANA WAKWE. UYO UKWETE MWANA NA KWATA UMWEO (WA MUYAYAYA) KABILI UYO USHIKWE TE UMWANA TAKWETE UMWEO (WA MUYAYAYA). Kabili balya abakwata ulyo mweo bali muli WENE ilyo mufula we sonde taulalengwa. BALISALILWE MULI WENE ILYO MUFULA WE SONDE TAULALENGWA. Ilye MBUTO YA BUFUMU IKALAMBA, Yesu Kristu, alibyewe (Alifwile) kabili ulyo mweo uwali muli Wene waishile ukupita mu

cilimwa ca ngano kabili ulefyala uwine mu bwingi bwa mbuto sha ngano ukukwata umweo umo wine muli bena, kabili ukuba abapalana ngo wa Ntendekelo pantu ku Mupashi bena ba ntendekelo.

Nomba kuti twamona umulandu uwa balubulwa (ukushitwa ukuletwa ku mwine wa ntendekelo) nabwanga (ali muli Wene nge fyo Efa ali muli Adamu) te kuti atale ukukwata ayakwe 'amashina ya ba membala' ukufumishiwa mu fyalembwa. Ena abe ciputulwa ca Wene. Ena ali mucipuna ca bufumu. Ena takatale pingulwa. Cila umo muli nabwanga abe cilundwa Cakwe kabili Wene talufyapo nangu

umo. Lelo cilya tacili ifyo palwa "balya bonse" mwi Buku ilya Mweo. Pantu pakati kabo paba nga balya kwati ni Yuda na bambipo. Abo abakwata iciputulwa mu fyalembwa lelo amashina yabo yalifumishiwa. Kuti twamona balya abaishile mu nshiku sha kulekelesha, kabili panuma ya kucita imilimo isuma, Yesu akesa soso kutila Ena tatalile beshiba. Tacabo kutila Wene takwete ukwishiba pali bena. Ukwishiba fyonse Kwakwe kabela kulacingilila cilya; lelo tabaishibikilwe kabela nga muli nabwanga; kabil nangula bena balishibikilwe kabelango kuba pakati ka balungami aba kubuka kwa cibili. Tabatwele icisabo (pantu bali kunse ka Cebo_tabaikela muli cena) kabili bena, e ico kanshi, baishile bapingula ku kufwa.

Kanshi nge fyo twalangisha kale kuli balya abaiminineko nabwanga kabili bali abakwafwa ne citalaliko kuli ena. Bena balikwete amashina yabo ukushala mwi Buku Iya Mweo kabili bakengila mu mweo muyayaya. Mukulekelesha kuli abo abapala nga Farao abo abashatalile ukukwata amashina yabo

mwi Buku Iya Mweo kabili aba bakaposwa muli bemba wa mulilo nabo.

E ico uluseke lwa ngano ulu lwaishileba icilimwa ku kulobola e fyalembwa fya lukuta. Kabili nge fyo te conse icilimwa ca ngano icabe mbuto ya ngano, kabili nge fyo icilimwa conse tacibomfiwa mu kulobolola, e fyo caba no lukuta: - ulukuta lonse talwaba ni nabwanga, kabili nangula lwena lonse lulapelwa umweo wa muyayaya, lelo ICIPUTULWA ca lwena lulakolonganikwa mu butala, kabili

ICIPUTULWA lwa cena lulasunga pa kutila lwingengila mu mweo wa muyayaya mu kubuka kwa cibili

kabili ICIPUTULWA lwa cena ulo lwapendelwa ku misungu lokocewa muli bamba wa mulilo.

Kabili ici ni filya fine fye ifyo Yohane Kabatisha na Yesu basosele, pantu Yohane atile ukuti ingano shikabikwa mu butala kabili imisungu ikocewa. Yesu atile, "Kakeni amankumba, e lyo kabili mulonganike ingano." Imibombele ya ikonomiko ikapofwisha inkuta sha ma nkumba capamo, pantu ama nkumba yalingile ukukakwa INTANSHI, kabili nangula impela yabo kocewa, tabakocewe pa kukakwa kwabo lelo bakasungwa ku bushiku ubuleisa, ico cikaba pa mpela ya myaka ikana limo, atemwa ukubuka kwa cibili. Lelo ilya ine nshita ama nkumba yakakakwa ukwilulwa kuti kwacitika kabili kulecitika pa nshita imo pakati ka kukaka kabili no kusokolola kwa kwa munkanyakristu. E lyo kukesa isa ubushiku ilyo BONSE bakeminina capamo nge fyo balemonika muli Daniele. Imfumu ikaba kulya na nabwinda Wakwe kabili ku ntanshi yabo kukaba icintubwingi abo abakapingulwa. Ee. BONSE bakaba kulya. Ama buku yonse yakesulwa. Ukufumishiwa ukwa kulekelesha ukwa BONSE

kukacitwa. Ukulobolola mucine kwapa. Ama buku ayali ayaisulwa nomba yaisalwa.

Pa kupwishishisha ili sambililo pali ino nshita, lekeni nsontelele kwi lyashi ilya citilwe pa ntendekelo lya yena palya epo nasosele ukutila tapali Ilembo nangu limo ilyalandilwe na

Shikulu PALI NOMBA ukuti alelemba ukutantika amashina. Filya mucine e fyo cili. Nangu cibe fyo kuliko Ilembo ililesontelele ukulembwa kwa kuntanshi. Ilesangwa mu Malumbo amakumi cinekonse konse na cinelubali. Ili Lumbo lilanda pali Shikulu ukulemba amashina aya abo bonse abakafyalwa mu Sione. Tapali bukamboni ubo twingashininkishishako ukutila Lesa alingile ukulolela mpaka ku mpela ya nshita atemwa cilye ciputulwa ca nshita ukubombela ku Sione pakutila cishibwe abo bonse

abakafyalilwa mu Sione. Nakabili, ico kuti cafumyapo ukwishiba fyonse. Mucine Alishiba abo bonse ababa muli ilye mpendwa. Lelo cena ni cinshi? Bushe cena tacaba fye umufungilo uwabwekeshiwapo umu Lesa alebika fye mu fyalembwa ifipya yalya amashina ayasheleko panuma ya kubuka kwa cibili kabili yakuma ku Sione? Mucine, cilya e co.

"Ne shina lyakwe nkalilumbula ku cinso cakwa Tata na ku cinso ca ba makaika Bakwe."

Ukwitwa ukwatantikwa mu mulu! "Bushe umuntu nga afwa, akaba no mweo nakabili? inshiku shonse isha nshita yandi iyasontwa nkalolela, mpaka ukupilulwa kwandi kukese. Imwe muketa kabili ine nka Mwasuka: Imwe mukakwata ukukabila ku mulimo wa minwe Shenu." Kacema Umukalamba Aleita impanga Shakwe kwi shina. Ishiwi lyakwa Lesa ililenga lilebeta ukufuma mu lukungu atemwa ukupilulwa ama atom yabo nangula bena tabasendeme mutulo. Cena kusendwa. Cena Mulalilo wa Bwinda uwa Mwana wa mpanga na nabwinda Wakwe.

Lelo ukusendwa te kwitwa kwa mashina aya tantikwa kweka. Kulya pa kubuka kwa cibili, ku Cipuna ica Buuta icikalamba ica bupingushi, amashina yakalumbulwa ku cinso cakwa Tata na ba malaika Bakwe. Nomba nalyebwa kuli abo abaishiba, ukutila iciunda icawamisha ku kutwi kwa muntu

ciunda ce shina lya ulyo muntu. Ifya bantu batemwa ukukwata amashina yabo ukumfwikwa kuntanshi ya cintubwingi. Ifyo batemwa ukwitwa. Lelo takwaba ishiwi ilya pe sonde ilyo lingatala ukulenga ishina lyenu ukumfwika mu busuma nge fyo cikaba kwi shiwi lyakwa Lesa nge shina lyenu lili mwi Buku ilya Mweo kabili no kushala mulya ku kusokololwa kuntanshi ya ba malaika aba mushilo. Ifyo bulya bukabo bushiku ilyo tukomfwa Yesu ukusosa, "Tata, balilumbwile Ishina Lyandi ku ntanshi ya bantu mu nshiku isha butandashi bwabo pe sonde. Nomba nalalumbula amashina yabo ku ntanshi Yenu kabili na ba malaika bonse aba mu mulu."

"Uukwete ukutwi, omfwe ico Mupashi ulesosa ku nkuta."

Umuku naumbi Umupashi naulanda. Umuku naumbi natupitulukamo mu fyalembwa ifyo Mupashi wasosele ku nshita imbi. Kabili twasanga ifyalembwa ukuba ifyalungama. Inshita imbi naipita kabili yafikilishiwe filya fine fye nge fyo Asosele cali no kuba. Ifyo cabe cisansamushi ico caba kuli ifwe abo abasubila ukuba muli nabwinda wa mu bushiku bwa kulekelesha, pantu cilalenga imitima yesu ukwanga kunsansa ukutila Wene alibo wa cishinka kabili ali no kubomba ubulayo Bwakwe bonse. Nga Wene ali wa cishinka kabili uwa cine kuli balya aba Nshita ya Sarde, kanshi Wene ali fye uwa cine kuli ino nshita yesu. Nga bena ku kusenamina Kwakwe na maka bakapokelelwa no kutashiwa kuli Wene, kanshi e fyo cikaba na kuli ifwe. Lekeni tuleya kanshi, ku kupwililika no ku kumanya Shikulu mulwelele, no kuba pe pamo Nankwe.



www.messagehub.info

Iyabilwa na
William Marrion Branham
"...mu nshiku she shiwi..." Ukusokolola 10:7